

ማታለል ይቅር

ከመምህር ኪዳነ ማርያም ገ. ሕይወት ።

ሃ ን ሐ ር፡ ያ ን ፈ ር፡ ኧ ር ር፡ ር ር፡ ር ር፡
ዘ ር ር፡ ር ር ር ር፡ ር ር፡ ር ር፡ ር ር፡

ግርማዊ ንጉሠ ነገሥት ቀዳማዊ ኃይለ ሥላሴ በነገሡ በፀጅኛው
ዘመን መንግሥት በ፲፱፻፶፯ ዓ. ም

በፀሐ ወቅዱስ ርእሰ ሊቃነ ጳጳሳት እቡን ባስልዮስ የኢትዮጵያ
ፓትረያርክ በሆኑ በፀጅኛው ዓመት ይህ መጽሐፍ
በትንማኤ ዘጉባኤ ማተሚያ ቤት ታተመ ።

አዲስ አበባ ጥቅምት ፴ ቀን ፲፱፻፶፯ ዓ. ም.

Handwritten signature/initials

መግለጫ ::

- ፩ኛ ክፍል ማታለል የተንከራ ድጋፍ ነው ፡
- ፪ኛ ክፍል ራሳችን መርምረን እንወቀው ፡
- ፫ኛ ክፍል በኢትዮጵያ የቅድስናና የደግነት ትምህርት፤
- ፬ኛ ክፍል አታላቶችና አመጸኞች በደጎች መካከል ስለሚገኙ ፡
- ፭ኛ ክፍል በአባቶቻችን ሕግና እምነት እንመክለን፤
- ፮ኛ ክፍል የኢትዮጵያ ሕዝብ አስተዋይና እምነተ ጽኑ ስለሆነ ፡
- ፯ኛ ክፍል የኢትዮጵያ ሕዝብ ደግና እውነተኛ እንደሆነ
- ፰ኛ ክፍል አርቆ ተመልካችነትና ሐዋርያዊ ዕድል የተ ጎናጸፉት ንጉሠ ነገሥታችን ቀዳማዊ ኃይለ ሥላሴ ስለሰጡት መሪ ቃል ፡
- ፱ኛ ክፍል ካህናት መከራውንና ድካሙን ሳይሰቀቁ ስለ መሥራት ፡
- ፲ኛ ክፍል አንድ ሁነን በፍቅር ሰንሰለት ተሳሥረን መ መራት ስላለብን ፡
- ፲፩ኛ ክፍል እርስ በርስ እየተነቃቀፍን መወጋገዝ ስለ እማይገባ ፡
- ፲፪ኛ ክፍል ስለ ደጎችና እውነተኞች መምህራን

መ ቅ ድ ም

ማታለል ይቅር ብዬ የተነሣሁበት ምክንያት በተቀደሰችው ኢትዮጵያ አገራችን ላይ ልዩ ልዩ ዘዴ በመፍጠር አታላዮች እየገቡ በነፍሳችንና በገንዘባችን እኛን ጉድተው ስለሚጠቀሙበት ሁኔታ የተቻለኝን ያህል ለመግለጽ ስሞክር ብዙ አዋቂዎች ወንድሞቼ ኢትዮጵያውያን አብልጠው እንዲጠነቀቁበት በማሰብ ነው ። አታላዮቹም ብዙ ዘዴ ስላላቸው እርስ በርስ ሳችን በማጣላት ሲጫወቱብን ዝምብለን የእነርሱን ሐሳብ እየተከተልን ስንጣላ በጣም የሚያሳዝን ሁኖ በማየቱ የተሰማኝ ኃዘን አነሣሥቶኝ በእግዚአብሔር ቃል የተከለከሉትን ሁሉ ቢጽ ሐሳውያን ሕዝባችንን እያታለሉ ኃጢአቱን እንደ ጽድቅ ቂጥሮ እንዲሠራ ያደረጉ በትን ሁሉ ዘርዝራ ስጽፍ መጽሐፍ ቅዱስን (ብሉይና ሐዲስን) መነሻ በማድረግ ሳስረዳ በአታላዮች ምክንያት አንዱ አንዱን በመንቀፍ እንዳንለያይ የእግዚአብሔርን ኃይል ድጋፍ አድርገን በፍቅርና በስምምነት ጸንተን አንድ መሆን ስለሚገባን ነው ። እንደዚሁም ሳንነቃቀፍ ተስማምተን ከእውነተኛው መንገድ የማንኛውንም አታላይ ዓላማ አስወግደን በፍቅር በአንድነት ተስማምተን የክርስቶስ ሠራዊት እንድንሆን ለእግዚአብሔር ፈቃዱ ይሁን እያልሁ በጠቅላላው ሁኔታውን ጽፌ ሳቀርብ በትሕትና ነው ።

ማታለል ይቅር ።

ማታለል የማንኛውም ተንኮል ድጋፍ ነው ድጋፍነቱም አታላይ ወይም ተንኮለኛው ጽድቅ ለበስ ክፋት ተጠግቶ ሲመጣ በልቡ ሳይሆን በአነጋገሩ ጠቃሚ ነገር አስመስሎ በመምከር ብዙ የጉዳት አገመራ በየውሃኑና በደጎቹ ሕሊና ሲዘራ ይኖራል ። አዝመራውም ወንድም ከወንድሙ ከመለየቱም በላይ ፍጡር ከፈጣሬው እንዳይተዋወቅ ፣ ወይም እንዲጣላ ያደርገዋል ። የዚህም ሥራ ምንጩ እባብና ሰይጣን ናቸው ዘፍጥረት ም ር ከቀ ል —፬ት እባብም ለሴቲቱ አላት ሞትን አትሞቱም ከእርስዋ በበላችሁ ቀን አይኖቻችሁ እንዲከፈቱ እንደ እግዚአብሔርም መልካምንና ክፉውን የምታውቁ እንደምትሆኑ እግዚአብሔር ስለሚያውቅ ነው እንጂ የሚል ጽድቅ ለበስ ክፋት ከእባብ መንጭቶ በተቀበሉት ዓለምን በብዙ ሲጉዳ ይኖራል ። ማንኛውም የማታለል ዘዴ ምንጩ ይህ ነው ። ከዚህም እንድንጠበቅበት የተሰጠን ማስጠንቀቂያ አለ ዘወትር ሸፍ ቀጥሮ ል ሐሰተኛ ወሬ አትቀበል ሐሰተኛ ምስክርም ትሆን ዘንድ ከኃጢአተኛ ጋር እጅህን አታንሣ ክፉውን ለማድረግ ብዙ ሰዎችን አትከታተል ፍርድንም ለማጣመም ከብዙ ሰዎች ጋር ተስማምተህ አትመስክር ። በፍርድ ነገርም አታድላ ይላል ነገር ግን እነዚህን ትእዛዞች በመተላለፍ አንዱን በአዱ እየተነሣ እውነቱን በሐሰት እየለወጠ ወገን ከወገኑ እንዲለያይና እንዲቀያየም የሚያደርግ በዓለም ላይ መኖሩን ያሳያል የለም ይልቁንም ሌላችን በራሳችን በውነት ብንመረምረው አብዛኛውን ሐሳ

ባችን ወደዚሁ ሁኔታ አዘንብሎ እናገኘው ይሆናል ስለ ዚህ ከራሳችን ጀምረን የማታላልን ሁኔታ ማራቅ ወይም ፈጽሞ መሠረዝ አለብን ።

ሰው ራሱን በራሱ ካልታረመና ወንድሙንም በውነት ካልመከረ በስተቀር በመምህራን ብቻ ሊታረም አይችልም ለምሳሌ ሙሴና አሮን መምህርነትን ከእግዚአብሔር ተቀብለው በሚያስተምሩበት ሰዓት ሕዝቡን በትክክል ለመምራት የ፪ቱም ወንድማማቾች መምህርነት እኩል ሁኖ አልተገኘም ዘወትር ም ፴፪ ቊጥር ፩ እስከ ፳፩ ሙሴም ፤ አሮንን ይህን ታላቅ ኃጢአት ታመጣበት ዘንድ ይህ ሕዝብ ምን አደረገህ አለው ፤ አሮንም እንደዚህ አለ ጌታዬ ሆይ ቊጥር አይቃጠል ይህ ሕዝብ ክፋትን እንዲወድ አንተ ታውቃለህ የሚል መልስ ሰጠው ። በዚህ ጊዜ የመምህራን ሐሳብ መለያየት ጀመረ ።

ሕዝቡን ከዚህ በኋላ በአንድ እምነት በአንድ ሐሳብ ለመምራት ሙሴ ብዙ ድካም ደክሞ ከስሕተታቸው ቢመልሳቸውም ሐሳባቸውን በራሳቸው ወደው ወይም ተመራምረው ስላልመለሱት በየጊዜው ከመለያየትና ከመጣላት የዳኑበት ዘመን በጣም ያነሰ ነው እነሱም ከጉዳት የዳኑበትን መሠረት እየለቀቁ እርስ በእርሳቸው እንዲጣሉና ስምምነትን እንዲያጠፉ የሚያደርጉ የማታላል መንፈስ በልባቸው ያደረ ተንኩለኞች በዘመናቸው ስለበዙ በዘመነ ብሉይ ከሰላሙ ብጥብጡ ይበዛ ነበር ።

ምን ጊዜም ጽድቅ ለበስ ተንኮል ከአንዱ ወደአንዱ እየተወረሰ የሚጓዝ ሰው በራሪ ስለሆነ የሕዝብን ሰላም

ከመንግሥቱም በላይ ከእግዚአብሔር ፍቅር የሚለይ በመሆኑ ማታላል ይቅር ብለናል ።

፪ ኛ ክ ፍ ል ።

ራሳችን መርምረን እንወቀው ማንኛውም ተንኮል በግልጽ ቢመጣ ተቀባይ አያገኝም ነበር ነገር ግን ማታላል የሚበል ጽድቅ ለበስ ተንኮል ስላለ በዚህ ተጠግቶ አንዱ አንዱን ለመጉዳት ፤ ወይም ኃይሉን ለማደርጀት ሲፈልግ የእግዚአብሔር ቃል እንዲህ ሲል አዘናል እና እነ እገሌን አትስሙ የእነርሱ ትምህርት ሐሰት ነው እያለ ሐዲስ ትምህርት እያፈለቀ በጥንታዊው መጽሐፍ ተጠግቶ አንድ የነበረውን ሕዝብ እንዲለያይና እንዲጣላ ማድረግ እግዚአብሔር የማይቀበለው መምህርነት ነው በኢትዮጵያችን መነቃቀፍና መናናቅ የተባለው የሰይጣን ትምህርት በግታላል ገብቶ እንዳይጎዳን እናስብበት ።

እግዚአብሔር አንዱን ከአንዱ እንዲጣላ ማስተማር አይፈቅድም ሁላችንም በፍቅር ተሳሥረን በእምነት ጸንተን እንድንኖር ነው የሚፈቅደው ትእዛዙም ይህ ነው የሐንስ ምዕራፍ ፲፭ ከቊጥር ፲-፲፪ እኔም እንደ ወደድኋችሁ እርስ በርሳችሁ ትፋቀሩ ዘንድ ትእዛዜ ይህች ናት ። ነፍሱን ስለወዳጆቹ አሳልፎ ከመስጠት ይልቅ ከዚህ የሚበልጥ ፍቅር ለማንም የለውም እኔ ያዘዝኋችሁን ሁሉ ብታደርጉ እናንተ ወዳጆቹ ናችሁ ከእንግዲህ ወዲህ ባሮች አልላችሁም አለ ፤ ደግሞም ቊጥር ፲፯ እርስ በር

ሳችሁ እንድትወዱ ይህን አዘዝኋችሁ ያለውን የጌታችን የኢየሱስ ክርስቶስ ቃል መሠረት በማድረግ ሐዋርያት ሲያስተምሩ ፍቅርን መሠረት አድርገን እንድንይዝ አዘዋል ። ፩ኛ ዮሐንስ ም. ፬ ቀ. ፯ እስከ ፰ እንመልከት ወዳጆቹ ሆይ ፍቅር ከእግዚአብሔር ስለሆነ የሚወደውም ሁሉ ከእግዚአብሔር ስለተወለደ እግዚአብሔርንም ስለሚያውቅ እርስ በርሳችን እንዋደድ ፍቅር የሌለው እግዚአብሔርን አያውቅም እግዚአብሔር ፍቅር ነውና ብሏል ።

ነገር ግን የክርስቶስ ወገኖች የሆን ሁሉ በመነቃቀፍ ላይ ስንገኝ ይህ ተግባር ትእዛዝ አፍራሾች ያሰኘን የለምን ? እውነት ነው አስተማሪው ወይም የሃይማኖት ኃላፊ በጊዜው የሆነውን ሁሉ እያመዛዘነ ወደ ፍቅር ጉዳና ሕዝቡን በሰላም መምራት አለበት እንጂ ራሱ የበቀልና የቂም ምንጭ ሆኖ ወገን ከወገኑ እንዲጣላና እንዲነቃቀፍ ወይም እንዲለያይ ማድረግ በጣም ስሕተት ነው ።

ሆኖም ተማሪው ወይም ተመሪው ሕዝብ የማታለል ዘዴ ያላቸው መምህራን ከጉዳት ላይ እንዳይጥሉት የመለያየትን ዓላማ ሲያበቅሉ በአዋቂነቱ ሊረዳው ስለሚችል ኢትዮጵያዊ የሆነ ሁሉ ባልሆነ ትምህርት ምክንያት ሊጣላ ወይም ሊለያይ አይገባውም ። የፍቅር ባለቤት ክርስቶስ እንዳዘዘን የፍቅርና የሰላም መሬዎች የሆኑትን እያመዛዘን ፤ ወይም እየመረመርን መከተል አለብን ። ፩ኛ ዮሐንስ ምዕራፍ ፬ ቀጥር ፩ ወዳጆች ሆይ መን

ፈስን ሁሉ አትመኑ ፤ ነገር ግን መናፍስት ከእግዚአብሔር ሆነው እንደ ሆነ መርምሩ ፤ ብዙዎች ሐሰተኞች ነቢያት ወደ ዓለም መጥተዋልና የእግዚአብሔርን መንፈስ በዚህ ታውቃላችሁ የሚል ማስጠንቀቂያ ትእዛዝ ተሰጥቶናልና ምዕመናን የሆን ሁላችን መጠንቀቅ አለብን ።

በቀድሞ ዘመን በክፋት ተመሥርተው ፤ በአመጽ መምህርነት የተገኙ አታላዮች ከጌታችን ኢየሱስ ክርስቶስ ለመከራከር በድፍረት አፋቸውን ከፍተው የሥራ ዓላማቸውን በትምክሕት ሸፍነው ሲናገሩ ፤ እኛ የአብርሃም ልጆች ነን ሲሉ ፤ ወገንነት የሚጠቅም መስሏቸው በሥራ ሳይመስሉት ማስረጃ እንዲሆን ላቸው ጠቅሰውታል ።

ነገር ግን የተሰወረውን ክፋት የሚያውቅ አምላክ እንዲህ ሲል አስረዳቸው ። ዮሐንስ ፮ ቀጥር ፴፬ እውነት እውነት እላችኋለሁ ኃጢአት የሚያደርግ ሁሉ የኃጢአት ባርያ ነው ። ባርያም ለዘለዓለም በቤት አይኖርም ። ልጅ ግን ለዘለዓለም ይኖራል ሲል የማታለል ትምህርታቸውን በአብርሃም አባትነት እንደማይጠቀሙ በትክክል አስረዳቸው በኋላ ፤ እኒህ አታላዮች በግብር ከማን እንደተወለዱ እንዲህ ሲል በድጋሚ አስረዳቸው ዮሐንስ ም. ፮ ቀ. ፵፬ ለናንተስ ከአባታችሁ ከሰይጣን ናችሁ ፣ የአባታችሁንም ምኞት ልታደርጉ ትወዳላችሁ እርሱ ከጥንት ጀምሮ ነፍሰ ገዳይ ነው ። በእ

ውነትም አይጸናም ፡ በእርሱ ዘንድ እውነት የለምና ፡
 ሐሰትም በተናገረ ጊዜ ከራሱ ይናገራል ። ሐሰተኛ ፡
 የሐሰትም አባት ነውና ሲል እኒህ አታላዮች መምህ
 ሬን ሐሳባቸው ደጋፊ እንዲያገኝ አስበው በደጉ አብ
 ሮሃም አባትነት ተጠግተው ሲያታልሉ ፡ በግብር የወ
 ለጻቸው አባት ግን እንደሆነ ያውቁ ዘንድ በሚገባ
 አስረድቷቸዋል ።

በዚሁም አስረጅነት ብዙ አዋቂና አስተዋይ የሆነ
 የኢትዮጵያ ሕዝብ በልዩ ልዩ ዘዴ እርስ በርሳችን እን
 ድንለያይና እንድንጣላ የሚያደርጉ አታላዮች እንዳይሠ
 ለጥኑብን ፍቅርን የሚነሣ ትምህርት ሁሉ ከዲያብሎስ
 ሥራ የተያያዘ ነውና ሁኔታውንና ርምጃውን ማስተዋል አለ
 ብን ኢትዮጵያውያን አንድ ነን ፈጣሪያችንም የፍቅር
 አምላክ ነው ፍቅር የሌለውም፤ ሁሉ የሰይጣን ወገን ነው ።
 በግታሌል ጠብን ከሚዘሩ እንጠንቀቅ ሐሰተኞች ነቢያት
 ወደ ዓለም መጥተዋልና ያለውን በጥብቅ እናስብበት ።

፫ኛ ክፍል

በኢትዮጵያ አገራችን ላይ ከጥንት ጀምሮ የቅድስ
 ናና የደግነት ትምህርት እንጂ የተንኮልና የግታሌል ትም
 ህርት ሠልጥናባት አያውቅም በኢትዮጵያ የሚኖሩ ወይም
 የነበሩ አባቶቻችን ሐሳባቸው ሁሉ ደንት ብቻ ነበር ።
 ከደግነታቸውም ብዛት የተነሣ ለነቢዩ ዳዊት ተገለጸለት
 መዝ ፳፯ ቀጥር ፴፩ ኢትዮጵያ እጆቿን ወደ እግዚአብ
 ሔር ትዘረጋለች ሲል ማስረጃቱን መጽሐፍ ቅዱስ ይናገ
 ሬል ። አሁን ባለንበት ዘመን ግን ይህን ዕድል ለማስቀ

ረትና እርስ በርሳችን ተለያይተን እንድንጣላ ለማድረግ የማ
 ታሌል ዘዴአቸውን ሲያስፋፉ የሚገኙ አታላዮች መኖራ
 ቸው በማንም ዘንድ የተወወረ አይደለም ግልጽ ነው ። አሁ
 ንም በግታሌል ዘዴ ሰውን ወደ ጥፋት ለሚያደርሱት መምህ
 ሬን መሪያቸው ከመድኃኒታችን ከክርስቶስ ጋር የተፈታ
 ተነ ዲያብሎስ ነው ። ዲያብሎስ በሐሰት ለግታሌል
 መብቱ ያልሆነውን እንዴህ ያለ ሥራ ብታደርግ እንዴህ
 ያለውን መብት እስጥኃለሁ እያለ ያታልላል ። ማቴ ፩
 ቀጥር ከ ፩-፲ ከዚያም ወዲያ መንፈስ ኢየሱስን
 ወደ ምድረ በጻ አወጣው ከዲያብሎስ ይፈተን ዘንድ
 ካለ በኋላ ቀጥር ፳ ደግሞም ሰይጣን ወደ ረጅም ተራራ
 አወጣው የዓለምን መንግሥታት ሁሉ ክብራቸውንም
 አሳየውና ተደፍተህ ብትሰግድልኝ ይህን እስጥሃለሁ አለው
 ይላል ይህ የዲያብሎስ ትምህርት የአታላዮች ሁሉ መሠ
 ረታቸው ነው (ወይም በግብር አበርነታቸው ስለ መስ
 ሉት ወራሾቹ ናቸው ።

አታላዮች ሁል ጊዜ የማይጠቅመውንና የማይሆነ
 ውን ይሠሩበታል ። መንገዳቸው ሁለት አይነት ነው ቅር
 ንጫፍም አለው አንዱ መንገድ አውቅልህ አለሁ እያሉ
 በሐሰት የሰውን ሀብት ይዘርፉበታል በዚህ ምክንያት
 ከልዩ ልዩ ስሕተቶች ላይ ይጥሉታል ይህ ሁኔታ በደ
 ካምነት ኃይል ያሉ አታላዮች የሚጠቀሙበት ነው ።

እነዚህም ጠንቋዮች ተብለው የሚጠሩ ናቸው
 ጠንቋይ ሁልጊዜ ሐሰትኛ ነው የእግዚአብሔር ስጦታ

ማንም ከማንም ሊያዘዋውረው አይችልም እንዲህ ያለ ዓይነት ብታመጣ ያሰብኸውን እንዲህ ያለ ነገር ታገኛለህ ሲሉ የትንሽ ደቂቃዎች ጊዜ በማይገኝ ደስታ ያገኛል ታል፤ ቀጥሎም የተነገረውን ተስፋ ሲቀርብት እያዘነ ተመልሶ መሄድ የግድ ይሆንበታልና ሂድ በሚናገርበት ጊዜ ሐሰተኛው ጠንቋይ ከባለ ጉዳዩ በመጠየቅ በገኘው ምልክት የግምት አስተያየት ጨምሮ እንደገና የሐሰት ደስታ አገኛል። ወደ አንዱ ጓደኛው ከእገሌ ሄደህ ሁኔታውን በትክክል ትረዳው አለህ ይለዋል ተታላቁም እንደገና የስሕተት ጉዳዩን ይቀጥላል በዚሁ ሁኔታ ጉልበቱ እንደ ደከመ ሀብቱ እንደባከነ በሃይማኖቱ ሳይጸና የፈጣሪውን ችርነት ክዶ የሰይጣን ጓደኛ በመሆን ሲገሰግሥ ከዚህ ዓለም በሞት ይለያል በሚሞትበትም ጊዜ የሐሰተኛውን አታላይ ቃል በማመኑ ልጆቹን ሰብስቦ ልጆች ሆይ እንዲህ ያለ ነገር ለማግኘት ከብዙ አዋቂዎች ደርሸበት ላገኘው ትንሽ ሲቀርብኝ ይኸው መሞቴ ነውና ልጆች ተከታትላችሁ እንድትፈጽሙት አደራ እላችሁ አለሁ ብሎ ስሕተቱን ለልጆቹ አውርሶ ይሞታል ልጆቹም የአባታችን ቃል ነው ብለው የስሕተት ወራሾች ሁነው በስሕተት ጉዳዩ ጉዞዎቻቸውን ይቀጥላሉ አያችሁ ይህ አታላይ እንዴት ያለ ጉዳት እንዳደረሰባቸው አስተውሉት ... አንድ አንዱ አስተዋይና ተመራማሪ የሆነ ግን ምንም እንኳ አንድ ጊዜ ቢሳሳት የአታላቁን ሁኔታ በፍጥነት ተመራምሮ ይደርስበትና ዋይ እኔ፤ እገሌ የተባለ ጠንቋይ እኮ እንዲህ አድርጎ አታለሁ ገንዘቤን

አከሰረኝ ከእንግዲህ ወዲህ ወደጠንቋይ የሚሄድ የጠንቋይን ነገር የሚያምን የተረገመ ነው እያለ በማስረዳት ራሱ ተጠብቆ ወንድሞቹንና ጓደኞቹን ከስሕተት ያድናቸዋል፤ ይህን የመሳሰሉ አዋቂዎች በኢትዮጵያችን በጣም የበዙ ናቸውና የነዚህን ምክር መስማት በጣም ይጠቅማል።

በሐዋርያት ዘመን በጠንቋይነት ሕዝብ ሲጎዳ የነበረ ተንኩሉ ከምን እንደጣለው እንመልከት የሐዋ. ም. ፰ ቀጥሮ ፱ ሲሞን የሚሉት አንድ ጠንቋይ ሰው በዚያች አገር ነበረ እኔ ታላቅ ነኝ በማለቱም የሰማርያን ሕዝብ ያታልላቸው ነበረ ከታናናሾቹም ጀምሮ እስከ ታላላቆቹ ታላቁ የእግዚአብሔር ኃይል ይህ ነው እያሉ ይታዘዙለት ነበሩ ይላል።

ከብዙ ዘመንም ጀምሮ በአስማት ያታልላቸው ስለነበር እጅግ ይከተሉት ነበሩ ይላል። ጠንቋይ የማታለል ዕድል አለውና ብዙ ሰው ይገዳበታል።

ቀጥሎም ሲሞን በእውነተኛው አስተማሪ በፊልጶስ ስብከት የሚደረገውን ተአምር አይቶ በክርስቶስ ስም አምኖ ተጠመቀ ከምእመናኑም ጋር ተጨምሮ ከፊልጶስ ሳይለይ ስብከቱን እየሰማ ተአምራቱን ይመለከት ጀመርና ከዚህ የእውነት ትምህርት ጋር የሚቃወም የማታለልን ዘዴ ፈጠረ፤ ምክንያቱም በሐዋርያት እጅ መጫን መን ፈስ ቅዱስ እንዲሰጥ ባየ ጊዜ ገንዘብ አመጣላቸውና እጅን የምጭንበት ሁሉ መንፈስ ቅዱስን ይቀበል ዘንድ ለእኔ ደግሞ ይህን ሥልጣን ስጡኝ አለ ይላል።

በዚህም ሥራው ከጠንቋይነት የባሰ እውነት በሌለበት ሥራ ጉዞ (መማለጃ) በመስጠት የሰውን ክብር ለሚነጥቁና ተታላይ ዳኛም ከእግዚአብሔር የተሰጠውን ጸጋ ትቶ ምልጃ እንዲቀበል የሚመራ መጥፎ ትምህርትን ለሐዋርያት አቀረበ ይህም የማታለል መጥፎ ተግባር እስከዛሬ ድረስ ወራሽ እንዳላጣ በሁሉም ዘንድ የታወቀ ነው ።

በኢትዮጵያ አገራችንም ብዙ እውነተኛዎችና ትክክለኞች ዳኞች ቢኖሩም አንድ አንድ አታላይና ተታላይ መኖራቸው አይከድም ሆኖም ማታለልን በየአለንበት ተከታትለን ካህናት በማስተማር የሀገር ሽማግሌ በመምከር ዳኞች በመቅጣት ተባብረን ማስቀረት አለብን ። አታላዩና ተታላዩም የሚጎዳቸው ሥራ ስለሆነ መተው አለባቸው ። ሊሞንም የተንኮልና የማታለል ተግባር ወራሽ በመሆኑ ለጊዜው ፈራሽ በሆነ ተግባር ሲጠቀምበት ቆይቶ የለመደውን ተግባር በማታለል ዘዴ ወደ ቅዱስ ጴጥሮስ በቀረበ ጊዜ የተሰጠውን መልስ እንመልከት ።

ጴጥሮስም አለው የእግዚአብሔርን ጸጋ በገንዘብ ልትገዛው አስበሃልና ገንዘብህ ከአንተ ጋራ ይጥፋ ። ልብህም በእግዚአብሔር ፊት የቀና አይደለምና ከዚህ ነገር ክፍል ወይም ፈንታ የለህም አለው ።

በዚህ ጊዜ የመጨረሻ ዕድሉን ከአስረዳው በኋላ የእርሱ ወራሾች የሆኑ ሁሉ መከራ አጥተው ልባቸው በቀቢጸ ተስፋ (ማለት ተስፋ በመቀረጥ) ፈጽመው እንደ ይርቁ ሲሞን ከተንኮሉና ከማታለሉም ባይመለስ ቅል

ተከታዮቹ ከተሳሳቱ በኋላ በአስተማሪዎችና በመከሪዎች ታል ከስሕተታቸው የሚመለሱ መኖራቸውን አወቁ መምህራንና መከሪዎችም ለተሳሳተ ሁሉ መምከር እንዲኖራቸው ሲያስገነዝቡ እንዲህ ሲል ምክር ሰጠው ።

አሁንም ከዚህ ከክፋትህ ተመለስ ምናልባትም የልብህን አሳብ ይቅር ይልህ እንደሆነ ወደ እግዚአብሔር ለምን ። በመራራ መርዝና በግፍ መታወር እንዳለህ አይሃለሁና አለው ምን ጊዜም እግዚአብሔርን መለመን ይጠቅማልና በሀገራችን ያሉ አታላዮች ሁሉ እኩሉ ጠንቋይ ነኝ አዋቂ ነኝ በማለት ሲያታልል እኩሉ ደግሞ በአመጽ ተነሥቶ የወንድሙን ሀብት (ወይም ክብር) ለመዝረፍ በአመጽና በሸፍጥ ከሰበሰበው ገንዘብ እየሠጠ በምቀኝነት ወንድሙን የሚጎዳ ሁሉ ክፍሉ በሲሞን የደረሰ ቅጣት ይደርስበታልና ከዚህ ለመዳን ከሀገራችን ውስጥ ማታለልን ማስወገድ አለብን ።

በዚሁም ሁኔታ በማታለል ሲጠቀሙና ሕዝብን ሲጎዱ የነበሩ ሥራቸውን ለመረዳት (የሐዋርያት ሥራ) ም፲፫ ቍጥር ከ፯ ተመልከት እንዲሁም ም፲፮ ቍ፲፮-፲፭ ላይ እኛ ወደ ጸሎት ስንሄድ የማዋረተኝነት መንፈስ የነበረበት በጠንቋይነትዋም ጌቶችዋን እጅግ ትጠቅም የነበረች አንዲት ብላቴና አገኘችን ። እርስዋ ጳውሎስንና እኛን እየተከተለች — የመዳንን ሕንገድ የሚነግሯችሁ እነዚህ ሰዎች የልዑል አምላክ ባሪያዎች ናቸው ብላ ትጮኽ ነበር ይላል ።

በዚህ ጊዜ ይህች ጠንቋይ በጥንቂቃ ሥራዋ ልትጠቀምበት ባለ መቻሏ እውነቱን ነገር ተናገረች ጠንቋዮች ሥራቸውን የእውነት ሥራ (ወይም ጠቃሚ ነገር) አለ መሆኑን በትክክል ያውቃሉ ስለዚህ እውነቱን ነገር ቢናገሩ የግል ጥቅማቸው ስለሚቀርባቸውና ማደርያም ስለማያገኙ በዚያው በስሕተታቸው ይገኙበታል በእነሱም ጥገኝነት ሲጠቀሙ የሚኖሩ ሁሉ የስሕተት ሥራቸውን እንዳይተው በብዙ ዘዴ ይከላከሉላቸዋል ።

እነዚህ በጥገኝነት የሚጠቀሙ አታላቦች ከጠንቋዩ የባሉ በመሆናቸው ሕዝቡን የሚጎዱ እነሱ ናቸው አሁን በሀገራችን ከጠንቋዮቹ ይልቅ የጠንቋዮቹ ሠራተኞች በብዛት እንደሚገኙና ቅዱስ የሆነውን ሕዝባችንንም በማታለል ከጉዳት የሚጥሉት መሆናቸውን በተመልካቾችና በአስተዋዮች ዘንድ የተሠወረ አይደለም ስለዚህ ጠንቋዮች የበቃ ማደርያ ቢያገኙ ኑሮ ማታለሉን በገዛ ራሳቸው ስሕተት መሆኑን አውቀው ይተውት ነበር ነገር ግን በእነርሱ ጥገኝነት የማታለልን ጥቅም የለመዱ ሁሉ መድኃኒት የላቸውም ለጥቅማቸው ሲሉ ከስሕተታቸው አይመለሱም ።

ከላይ የተጠቀስኸው ጠንቋይ እውነቱን ተናግራ ስሕተቷን ከተወች በኋላ በእርስዋ ጠንቋይነት ሲጠቀሙ የነበሩ የሕዝብ አታላቦች የፈጠሩትን ዘዴ እንመልከት ቍጥር ፲፱ ጌቶችዋም የትርፋቸው ተስፋ እንደወጣ (ጋኔኑ ነው) ባዩ ጊዜ ጳውሎስንና ሲላስን ይዘው ወደ

ገበያ በሹማምንት ፊት ጉተቷቸው ወደ ገዢዎችም አቅርበው እነዚህ ሰዎች አይሁድ ሁነው ከተማችንን እጅግ ያናውጣሉ ። እኛም የሮሜ ሰዎች ሆነን እንቀበላቸውና እናደርጋቸው ዘንድ ያልተፈቀዱልንን ልማዶች ይናገራሉ አሉ ። ሕዝቡም አብረው ተነሡባቸው ገዢዎችም ልብላቸውን ገፈው በበትር ይመቷቸው ዘንድ አዘዙ ይላል ። አያችሁ እኒህ አታላቦች የፈጠሩትን ዘዴ ስንመለከት አስደናቂነቱ በጣም ዕፁብ ነው ።

ዛሬም በሀገራችን አታላቦች ከማታለላቸው ብዛት የተነሣ እስከ ሌብነት ደርሰው የሕዝብ ሀብት ሲሰርቁ እየተያዙ ወሀኒ ቤቱንና ፍርድ ቤቱን በብዛት ተገኝተው ማስቸገራቸው ለማንም የተሰወረ አይደለምና ኢትዮጵያዊ የሆነ ሁሉ የአታላቦችን ዘዴ (ወይም አነሣስ) ሳይመረምር ወንድሙን እንዳይጎዳና በእግዚአብሔር ዘንድም እንዳይፈረድበት ተጠንቅቆ መመርመር አለበት ።

፬ኛ ክፍል ።

አታላቦችና አመጸኞች በደጎች መካከል ተቀላቅለው ስለሚገኙ ሰውን በብዙ ይጎዳሉ አታላቦች በአመጽ ከሚሰበስቡት ገንዘብ ለዳኞች እየሰጡ ዳኞች ከእውነተኛው ፍርድ እንዲሳሳቱ ያደርጋሉ ፤ ዳኞችም ከእግዚአብሔር የተሰጣቸውን ጸጋ በእውነት እንዲፈርዱና በእውነትም መርምረው ሐሰቱንና እውነቱን እንዲያጣሩ መሆኑን ዘንግተው ፤ የጽጋላቦችንና የሐሰተኞችን ሐሳብ ተቀብለው በሐሰት ወይም በማድላት እንዳይፈርዱ የተሰጠ ማስጠን

ቀቀደ አምላካዊ ቃል እንዲህ ይላል ፡ ዘፀ ም ፡ ፲፮
 ቀላጥር ፲፮ አምላክህ እግዚአብሔር በሚሰጥህ በአገር
 ደጅ ሁሉ በየገንዶችህ ራራጆችና አለቆችን ሹም ለሕዝቡ
 ቅን ፍርድ ይፍረዱ ። ፍርድን አታጣም ፊትም አይተህ
 አታድላ ። ጉቦ የጥበበኞችን ዓይን ያሳውራልና ።
 የጸድቃንንም ቃል ያጣምማልና ጉቦ አትቀበል ። በሕይ
 ወት ትኖር ዘንድ አምላክህ እግዚአብሔርም የሚሰጥህን
 ምድር ትወርስ ዘንድ እውነተኛውን ፍርድ ተከተል የሚ
 ለውን ስንመለከት በኢትዮጵያችን ብዙዎች ዳኞችና ሠራ
 ተኞች ይህን ቃል በደንብ የሚጠብቁና የሚከታተሉ አሉ ፤
 ሆኖም በስንዴ መካከል እንክርዳድ እንደማይታጣ የአታ
 ላዮች ደጋፊዎችና የአመጸኞችን ገንዘብ በመቀበል እው
 ነተኛውን ሰው የሚገቡ እንዳሉ በአስተዋዮቹ ኢትዮ
 ጵያውያን ዘንድ ግልጽ ነው ። ስለዚህ አታላዮችና ሐሰ
 ተኞች የሚያመነጩት ስሕተት አገራችንን እንዳይገዱ
 ትና ሕዝቦችዋም ከአባቶቻቸው የወረሰትን ደግነት ለቀው
 እንዳይለያዩ የአታላዮችና የሐሰተኞች ዓላማ ከሀገራችን
 ላይ መቅረት አለበት ። በእውነተኞች ሰዎች ላይ መጥፎ
 ነገር ለሚያመጡ ሰዎችም መጽሐፍ ቅዱስ እንዲህ ሲል
 ይመክራቸዋል ። ምሳ ፡ ፲፩ ቀላጥር ፯ ቅኖችን ጽድቃቸው
 ይታደጋቸዋል ። ወስላቶች ግን በምኞታቸው ይጠመ
 ዳሉ ይላል ። ቀላጥር ፱ ።

ዝንጉ ሰው በአፋ ባልንጀራውን ያጠፋል ይላል ።
 ምሳ ፡ ፲፯ ቀላጥር ፲፭ ።

ኃዋኢን የሚያጸድቅና በጸድቁ ላይ የሚፈርድ ሁለቱ
 በእግዚአብሔር ዘንድ አስጸያፊዎች ናቸው ። የሚለውን

ተመልክተው ስሕተታቸውን ቢተው የሚሻላቸው መሆ
 ኑን ተገንዘበው ከግብረ ጌታ እንዲርቁ ያሻቸዋል ። ነገረ
 ሠራነት ምንጊዜም አይጠቅምም ፤ የኢትዮጵያ ሕዝብ በአ
 ታላዮችና በነገረ ሠራዎች ተግባር ተሳሥቶ መጣላትና
 መለያየት የለበትም ። የአታላዮች ምኞት የኢትዮጵያ
 ሕዝብ በሸንተረሮቹ ቀላጥር እንዲላያይላቸው ይፈቅዱ
 ይሆናል ።

የዚህ ዓይነት ምኞት ላላቸውና ለነበራቸው ሁሉ
 ግብራቸውንና ሥራቸውን አብራርተው መጽሐፍ ቅዱስ
 ያስረዳናል ። ምሳሌ ፲፮ ቀላጥር ፳፯ ።

ምናምንቴ ሰው ክፋትን ይምሳል ፤ በከንፈሩም የሚ
 ቃጠል እሳት አለ ። ጠማማ ሰው ጥልን ይዘራል ። ጀሮ
 ጠቢ ሰው የተማመኑትን ወዳጆች ይለያያል ይላል ።

ይህን ምክር ሳይሰሙ ወይም ሳያውቁ እንዳይቀሩ
 ለኢትዮጵያውያን ወንድሞቻችን የሆኑ ሁሉ ማስረዳት
 አለብን ። አንድ አታላይ የሚያመጣው ነገር ሁሉ ለግል
 ጥቅሙ እንጂ ሰውን ለመርዳት አይደለም ። ኢሳ. ፳፮
 ቀላጥር ፲ ለኃጢአተኛ ሞገስ በደረግለት ጽድቅን አይማ
 ሮም ። በቅኖች ምድር ክፉውን ነገር ያደርጋል ይላል ።
 ይህ በተለይ አሁን ላለንበት ዘመን ለኢትዮጵያውያን
 በቂ ማስጠንቀቂያ ሊሆንን ይችላል ። ምክንያቱም በደ
 ጎቹ መካከል ጠንቋይ ወይም አታላይ ተቀላቅሎ እየገባ ፤
 እያስመሰለ ግጥሙን ሲያጣላንና ሲያለያየን ብናከብረ
 ውም የግብረ ጌታ መርዘን የማይነቅል መሆኑን ማወቅ አለ

ብን ። አታላዮች ምን ጊዜም ግብረቸው ወንድም ከወንድሙ እንዲለያይ የሚደክሙ ናቸውና የማታላል ዘዴ ሲጀመር አይተን ራሳችንን ማስቀረት አለብን ።

እውነቱን በሐሰት የሚለውጡትንና ሰውን ከሰው የሚያጣሉትን ሁሉ ልዑል እግዚአብሔር ወደ መልካም ነገር ይመልሳቸው፤ አሜን ።

፩ኛ ክፍል ።

እኛ ኢትዮጵያውያን የሆን ሁሉ በአባቶቻችን ሕግና እምነት እንመክለን ። ደግ ሥራንም ለመሥራት የሚፋጠኑ ብዙ ወንድሞችና እገቶች አሉን ። ነገር ግን አታላዮችና አመፀኞች ሳይታወቁ በልዩ ልዩ ዘዴ እየገቡ እርስ በእርሳችን እንድንጣላና እንድንለያይ የሚያደርጉ አሉ ። እነዚህም አታላዮች በአንድ ምክንያት ተጠግተው ይገቡና እግዚአብሔር የማይወደውን ሥራ በልሆነው አስተያየት በሰው ልቡና ቂምና በቀልን ይዘራሉ ። የእነዚህንም የሐሰት አስተያየት ነቢዩ ኤርምያስ በጉልህ ተረድቶ አስጠንቅቋል ። ም. ፲፬ ቀ. ፲፬ እግዚአብሔርም እንዲህ አለኝ ፡ ነቢያቱ ውሸት በስሜ ትንቢት ይናገራሉ ፤ አላክሳቸውም ፤ አላዘዝሷቸውም ፤ አልተናገሩትም ፤ የውሸቱን ራእይ ፤ ሚርትንም (ጠንቋይነት) ከንቱንም ነገር ፤ የልባቸውንም ሽንገላ ይሰብኩላችኋል ይላል ።

አሁን በኢትዮጵያችን እንደምንመለከተውና እንደምንሰማው ሁሉ የአስተያየት ቅርንጫፍ በማብዛት ራሳችን

ቸው ተለያይተው ፤ ሕዝቡንም በበለጠ ሁኔታ ለያይተውታል ። እንደ እውነቱስ ከሆነ አንድ እውነተኛ የሕዝብ አዛኝ የሆነ ፤ የተጣላውንና የተለያየውን በማስማማት አንድ ማድረግ የሚገባ መሆኑን የሚዘነጋው የለም ነገር ግን በማታላል ዘዴ የግል ጥቅምን ለማደርጀት ጽድቅ ለበስ ተንኩላቸውን ሳይታወቅ በሰው ሕሊና እየቀረጹ ብዙ ሕዝብን ይጎዱበታል ። ኤርምያስ ም ፲፯ ቀ. ፱ የሰው ልብ ከሁሉ ይልቅ ተንኩለኛ ፤ እጅግም ክፉ ነው ። ማንስ ያውቀዋል ? የሚለውን እንመልከት ። ይህ ቃል በተለይ ለአታላዮችና ለሐሰተኞች ብቻ የተጻፈ ነው እንጂ ሰው ለተባለ ሁሉ አይደለም ።

ልዩ ስም በመስጠትና የግል አስተያየታቸውን ቅርንጫፍ በማብዛት ለግል ጥቅማቸው የሚፋጠኑ ኃላፊዎች በተቀደሰው ሕዝብ ላይ ምን ያህል መለያየት እንደፈጠሩ በት ስንመለከት በጣም አሳዛኝ ነው ። ነገር ግን ተመልከቶና አስተዋይ እንዳይደርስበት አታላዮች ልዩ ልዩ ጽድቅ ለበስ መከላከያ አላቸው ። በዚሁም ላይ አዋቂዎች ነን የእግዚአብሔርንም ሕግ እንጠብቃለን ባዮች ናቸው ። ነገር ግን እንደዚሁ እውነት ሳይኖራቸው እውነተኞች መስለው ለሚያታሉ ሁሉ ከስሕተታቸው እንዲመለሱ መጽሐፍ ቅዱስ ይመክራቸዋል ።

ኤርምያስ ፳ ቀ. ፳ እናንተስ ጥበበኞች ነን የእግዚአብሔርም ሕግ ከእኛ ጋር ነው እንዴት ትላላችሁ እንሆ የጸሐፊው ብርሶ ሐሰተኛ ነው በሐሰትም ሠርቷል የሚለውን ቢመለከቱ ኑሮ የሕዝብን ጉዳት የሚያስከትለ

ውን አስተያየት አይሠሩበትም ነበር ነገር ግን በሐሰት የተመረዘ አታላይ (ወይም አታላዮች) አለቃቸው ዲያብሎስ ከሐሰተኛነቱ ስላልተመለሰ (ብዙዎቹ ተመክረው ወይም ተመራምረው ሲመለሱ አንድአንዶቹ በጣም የተመረዙ ስለሆኑ አይመለሱም ስለ ጽናታቸውም ሁኔታ መጽሐፍ ቅዱስ እንዲህ ይላል ኤር ም ሀ ቀ ፣ ፫ ምላሳቸውን ስለ ሐሰት እንደ ቀስት ጉተሩ በምድር በረቱ ነገር ግን ለእውነት አይደለም ከክፋት ወደ ክፋት ይሄዳሉና እኔንም አላወቁምና ይላል እግዚአብሔር ።

ይህ የእግዚአብሔር ቃል በኤርምያስ አድር የተነገረ ስለሆነ በሐሰትና በአታላይነት የተመረዙ አታላዮች አይመለሱምና አታላይነታቸውን አውቀን አመላቸውን ከእነ ሥራቸው ከሀገራችን አስወግደን እርስ በእርሳችን ተስማምተን መኖር አለብን ።

ጂኖ ክፍል ።

የኢትዮጵያ ሕዝብ አስተዋይና እምነት ጽኑ በመሆኑ ከጥንት ጀምሮ የደግነት መሥራች ሕዝብ ነው መለያየትን አይወድም ።

አሁን ግን ቢጽ ሐሳውያን በአመነጩት ልዩ አስተያየት አንድ አንዶቹ በጥንታዊው ሃይማኖታቸውና ከወንድሞታቸውም ሲጣሉ (ወይም ሲነቃቀፉ) ጠብ ክርክር ካለ ጽድቅ እንደሌለ ያውቃሉ፤ ነገር ግን ፍቅርን አልተከተሉምና ከስሕተታቸው በላይ በተጨማሪ የሐዲስ ጠብ መፍለቂያ በመሆናቸው የሚጠብቃቸው ጉዳት ምን ያህል እንደሆነ ራሳቸው ይመርምሩት ።

እኛ ኢትዮጵያውያን ግን ምንም እንኳ ለጊዜው በአታላይነት ለስለስ ብለው ገብተው የመለያየትን መንገድ በልዩ ልዩ ዘዴ ቢከፍቱም አታላይነታቸውን አውቀን እራሳችን በራሳችን የወንጌሉን ቃል ብቻ መሪ አድርገን ከሐዋርያት ቃል ሳንወጣ ቢጽ ሐሳውያን ያመነጩትን ልዩ ሐሳብ አስወግደን በፍቅር ተስማምተን መኖር አለብን ። ፍቅርን መሠረት አድርገን ከያዝን የእግዚአብሔር ልጅና ፍቅር ወዳጅ የሆነ ሁሉ እንደሚተባበርበት የታወቀ ነገር ነው ።

የሃይማኖት መሪዎች ለሆኑት ሁሉ ከቢጽ ሐሳውያን የምንጠበቅበት የተሰጠ አምላካዊ ትእዛዝ አንድ ነው፤ መለያየትን አይፈቅድም ። የሐዋርያት ሥራ ሸ ቀጥር ሽጌ ሐዋርያው ጳውሎስ እንዲህ ይላል ። የእግዚአብሔርን ምክር ሁሉ ነግሬአችሁ አለሁና ምንም አላስቀረሁባችሁም። በገዛ ደሙ የዋጁትን የእግዚአብሔርን ቤተ ክርስቲያን ትጠብቋት ዘንድ መንፈስ ቅዱስ እናንተን ጸጳሳት አድርጎ ለሾመበት ለመንጋው ሁሉና ለራሳችሁ ተጠንቀቁ ሲል በእውነት ለሚያስተምሩና የእውነት አባቶች ለሆኑት ሁሉ የበቃ ማስጠንቀቂያ ሰጥቷቸዋል ። ነገር ግን አሁን እንደምናየው ሁሉ ቢጽ ሐሳውያን በየክፍሉ እየገቡ በልዩ ሐሳባቸው ተለያይተው ሕዝቡን ካለያዩ በኋላ እየአንድ አንዳቸው ከላይ የተጠቀሰውን ትእዛዝ ድጋፍ እንዲሆናቸው እኔና ወገኖቼ በደንብ ጠብቀንዋል እያሉ እንደሚያስቡ የተረጋገጠ ነገር ነው ።

ሕዝቡን አጣልቶ እኔ እውነተኛ ነኝ ማለት እንዴት ይቻላል፤ ሕዝቡስ ቢሆን መጽሐፍ ቅዱስ የማያንብ የለም

መጽሐፍ ቅዱስም የሚያዘው በፍቅር እንድንኖር ብቻ መሆኑ ግልጽ ነው ። የሚያስተምሩትን ተከትለን ከወንድሞቻችን ጋር ለምን እንጣላለን? ለዚሁም የምንጠበቅበትን ምክር ሐዋርያው ጳውሎስ የአታላዮቹን ሁኔታ ገልጾ አስረድቶናል የሐንስ ም ሸ ቀጥር ፳፱ ከሄድሁ በኋላ ለመንጋው የማይራሩ ጨካኞች ተኩላዎች እንዲገቡባችሁ ደቀ መዛሙርቴንም ወደኋላቸው ይስቡ ዘንድ ጠማማ ነገርን የሚናገሩ ሰዎች ከመከከላችሁ እንዲሄዱ እኔ አውቃለሁ ሲል የአታላዮቹን ትምህርት ተከትለን እንዳንጣላና እንዳንለያይ አስጠንቅቆናል ጌታችን ኢየሱስ ክርስቶስም ቀደም ብለው ለሕገ ሙሴ ተጠባባቂዎቹ እኛ ነን እያሉ በማታለል ሕዝብ ሲጐዱ ለነበሩና ኋላም በሐዋርያት መንበር ተተክተው ለሚሾሙ እውነተኞች መምህራን መስለው ለሚያታልሉ ሁሉ ተገቢውን ተግባርና ለሕዝብ ማስጠንቀቂያ ሰጥቷል ማቴ ም. ፳፫ ቀጥር ፩ በዚያን ጊዜ ጌታችን ኢየሱስ ክርስቶስ ለሕዝቡና ለደቀ መዛሙርቴ እንዲህ ብሎ ነገራቸው ። ጳፎችና ፈሪሳውያን በሙሴ ወንበር ተቀምጠዋል ስለዚህ ያዘዙዋችሁን ሁሉ አድርጉ ጠብቁትም ይላል በዚህ ጊዜ ይህ ትእዛዝ ስንመለከተው ለግል ጥቅማቸው ሲሉ በማድላት (ወይም በተሳሳተ አስተያየት ነገር) ወንድም ከወንድሙ ወገን ከወገኑ እንዲጣላና እንዲለያይ የሚያደርጉ ሁሉ ግብራቸው በሥራቸው ስለሚገለጽ አታላዮች ገብተው እንዳያለያዩን ማስተዋል አለብን አታላይ ምን ጊዜም ጭካኔ ይስማማዋል ርገራጌ የለውም ልኛ የሐ ም ፫ ቀጥር ፲፯ የዚህ ዓለም ገንዘብ ያለው

ሰው ባለ እንጀራውን ተቸግሮ አይቶ ምጽዋቱንም የሚከለክለው ሰው የእግዚአብሔር ፍቅር በርሱ ላይ እንዲትይናራል ይላል በእውነቱ ማስተማርና የተጣላውንም አስማምቶ አንድ ማድረግ ። አንደኛ ምጽዋት ነው አንድ የነበረውን ሕዝብ ባታላይነት አጣልቶ መለያየት ምን ያህል እዳ ይኖርበት ይሆን? ማቴ ም ፳፫ ቀጥር ፫፬ ከዚህ ላይ የአታላዮችን ሁኔታ ይነግረናል ። ነገር ግን እየተናገሩ አያደርጉትምና እንደ ሥራቸው አታድርጉ ። ከባድና አስቸጋሪ ሸክም ተብትበው በሰው ትክሻ ይጭናሉ ። እነርሱ ግን በጣታቸው ስንኳ ሊነኩት አይወዱም የሚለውን ስንመለከት አታላዩን ቢጽሐሳዊ ኩንታል ተብትበ በሰው ትክሻ የሚጭን ሆኖ አይደለም ይህስ ቢሆን ኖሮ አዋቂው ሰው እንደ አህያና እንደ በቅሎ ትብትቡን ተሸክሞ ሲሄድ በከበደው ሰዓት ይዋለው ነበር ። ነገር ግን ቢጽሐሳውያን የማይታየውን ትብትብ ተንከላቸውን በጽድቅ ለበስ አታላይነት ተብትበው ሳይታወቅባቸው በሰው ሕሊና ስለሚጭኑት መጠያ ወይም መወደቂያ) የለውም በሰው ሕሊና ተተብትቦ ሲያፋጅና ሲያጣላ ይኖራል የሚተብትቡበትም የክፋት ገመዳቸው ጽድቅ ለበስ መሆኑን ይገልጽልናል ሉቃስ ም ፲፯ ቀጥር ፵፪ እናንተ ፈሪሳውያን ወዮላችሁ ከእንስላልና ከጤና አዳም ከአትክልትም ሁሉ አሥራት ስለምታወጡ ፍርድንና የእግዚአብሔርን ፍቅር ግን ትተላለፋላችሁና ወዮላችሁ ነገር ግን ያንን ስትተው ይህንንም ታደርጉት ዘንድ ይገባችሁ ነበር ይላቸዋል ነገር ግን አይመለሱም አዲስ አዲስ ዘዴ በመፍጠር ወገን

ከወገኑ እያጣሉ የግል ጥቅማቸውን ሲያደረጁ ይኖራሉ እንጂ ፈጽመው ለሰው አያዝኑም ስለዚህ በአታላይነታቸው የሚገናኝሩትን ዕድል መጽሐፍ ቅዱስ ያስረዳናል ማቴ ፳፫ ቀ ፲፫ እናንተ ግብዞች ጻፎች ፈሪሳውያን መን ግሥተ ሰማያትን በሰው ፊት ስለምትዘጉ ወዮላችሁ እናንተ አትገቡም የሚገቡትንም እንዳይገቡ ትከለክላላችሁ የሚለውን እንመልከት በልዩ አስተያየት ምክንያት እያታለለ ወገን ከወገኑ የሚለያይ አታላይ ዕድሉ ይህ ነው ።

ተታላዩም ሕዝብ በአታላዩ ቢጽ ሐሳዊ ተመርቶ የሚገጥመውን ዕድል እንደዚሁ ያስረዳናል ማቴ ም ፳፫ ቀ ፲፭ እናንተ ግብዞች ጻፎችና ፈሪሳውያን አንድ ሰው ልታሳምኑ በባሕርና በደረቅ ስለምትዘሩ በሆነም ጊዜ (በመነም ጊዜ) ከእናንተ ይልቅ ሁለት እጥፍ የባሰ የገሃነም ልጅ ስለምታደርጉት ወዮላችሁ ፣ የሚለውን ፣ ኢትዮጵያውያን የሆን ሁላችን ማስተዋል አለብን በአታላዮች ተመርተን እርስ በእርሳችን ስንጣላ መጀመሪያ ሀገራችንና ንጉሠ ነገሥታችንን እንበድላለን ። ኋላም የባሰውን የገሃነመ አሳት ማገድና የሰይጣን ሠራዊት ሁኔታን እንዳንቀር የአታላዮችን ዓላማ አስወግደን በሰላምና በፍቅር ተሳሥረን መኖር አለብን እንጂ አታላዮቹን መከተል የለብንም ። ለዚሁም የአታላዮቹን ሥራ ለመከላከል እንድንችል ልዑል እግዚአብሔር በፍቅር ያጽናን አሜን

፯ ኛ ክ ፍ ል ።

የኢትዮጵያ ሕዝብ በጣም ደግና እውነተኛ እንዲሁም አድልዎ የሌለው ትክክለኛ ፍርድ ፈራጅና እውነ

ቱን ነገር ጠባቂ እንደሆነ በማንም ዘንድ የተወደረ አይደለም ። ነገር ግን በዳኝነትና በምስክርነት የገቡ አንዳንድ አታላዮች በየቦታው አይጠፉም እነዚህም ከአታላዮች መምሪያ የመነጨ ናቸው ። የመሪዎቻቸውም ተግባር ጌታችን ኢየሱስ ክርስቶስ እንዲህ ሲል ያስረዳናል ማቴ ም ፳፫ ቀ ፳፯ እናንተ ግብዞች ጻፎችና ፈሪሳውያን ፤ በውጭ አምረው የሚታዩ በውስጥ ግን የሙታን አጥንት ርዥስትም ሁሉ የተሞሉ በኖራ የተለሰኑ መቃብሮችን ስለምትመስሉ ፣ ወዮላችሁ ። እንዲሁ እናንተ ደግሞ በውጭ ለሰው እንደጸድቃን ትታያላችሁ ፣ በውስጣችሁ ግን ግብዝነትና አድልዎ ዓመፀኝነት ሞልቶባችኋል ። የሚለውን ስንመለከት የአታላዮችን ተግባር በእግዚአብሔር ዘንድ ምን ያህል የተጠላና የተነቀፈ መሆኑን ስንገነዘብ የአታላዮች ተግባር ሳይታወቅ ገብቶ እንዳያጣላን እኛ ኢትዮጵያውያን የሆን ሁሉ እውነትን መሠረት አድርገን እርስ በርሳችን እየተመካከርን በመጠበቅ በፍቅር በሰላም መኖር አለብን ።

አታላዮች ምንጊዜም አይጠቅሙንም ፣ ነገር ግን በአንድ ወገን ደግሞ አታላዮች መግቢያ አላቸው ይህንም ማወቅ አለብን አንደኛ እኔ የሀገርህና የወንዝህ ልጅ ነኝ እገሌ የተባለ ከእገሌ አገር መጥቶ አንተ እያለህ ልኝ እንዲህ አድርጎ አጠቃኝ ምንም እንኳ በጠፋ እናንተ ወንድሞቼ እያላችሁ እሱ ከእገሌ አገር መጥቶ በዚህ ላይ ለምን ይሠለጥንብናል እያለ ተንኩሉና አታላይነቱ ድጋፍ እንዲያገኝ ጸድቅ መስሎ በሰላም

የኖሩትን ወዳጆች ሲያጣላና ሲያለያይ ይገኛል ። ይህ አታላይ በሰላም የሚኖሩትን አጣልቶ በአታላይነት የዘረፈውን የእውነተኛች ሀብት አባክኖት ይቀራል ።

ይህ አታላይ በእውነት ቢከተሉት በተለይ ራሱ ከተወለደበት ልዩ ደብር (ወይም ልዩ ጉጥ) ከአባቱ ልጆችና ከዘመዶቹ እንደዚሁም ከሕዝቡ ጋር በሐሰትና በአታላይነት እየተነሣ በጽድቅ ለበስ ተንኮል ሲበጠብጥና ሲያበጣብጥ ለሀገር ጥቅም የሚሠሩትንም ሥራቸውን በማስናከል ላይ እንደሚገኝ ርግጠኛ ነገር ነው ። በሐሰትና በምቀኝነት የተመረዘ አታላይ ምን ጊዜም የሰይጣን ማኅደር ነውና በአታላይነቱ ብዙ ደጋጎችን ከማሳሳት አይታገድም ።

የተቀደሱ እውነተኛችም በውስጡ ያለ ተንኮል ሳይመረምሩ የቃሉን ልዝብነትና አስመስሎ የሚያቀርቡውን ሐሰት ያታልላቸውና ያምኑታል ።

አታላዩም ግብሩን ፈጽሟልና ለጊዜው ይደሰታል ሕላ ግን ጸጸቱ ይጸናበታል ። አታላዮች ሁሉ በሀገርም በዝምድናም ፤ በቋንቋም ፤ በመልክም እያስመሰሉ ሰውን ሲጎዱ ይኖራሉ ። የአታላዮችና የምቀኞች አስረጅ የያዕቆብ ልጆች በወንድማቸው በዮሴፍ ላይ የፈጸሙትን እንመልከት ዘፍጥረት ም ፴፯ ቀጥር ፬ ።

ወንድሞቹም አባታቸው ከልጆቹ ሁሉ ይልቅ እንዲወደው ባዩ ጊዜ ጠሉት በሰላም ያናግሩት ዘንድ አልቻሉም ። ዮሴፍም ሕልምን አለመ ፤ ለወንድሞቹም ነገራ

ቸው ፤ እነርሱም እንደገና በብዙ ጠሉት ይላል ።

ዮሴፍ ለወንድሞቹ ፈጽሞ የበደላቸው ነገር የለም በቅን ልቡናው ወንድሞቹን ይወድ ነበር እንጂ በተንኮል ይነሡብኛል ብሎ አላሰበም ፤ ወንድሞቹ ግን በምቀኝነት ማዕበል ስለሰጠው በወንድማቸው ላይ የፈጸሙትን አመጽ እንመልከት ዘፍ ም ፴፯ ቀጥ ፲፯ ።

ዮሴፍም ወንድሞቹን ተከታትሎ ሔዶ አገኛቸው እነርሱም በሩቅ ሳለ አዩት ወደነርሱ ገና ሳይቀርብ ይገድሉት ዘንድ በእርሱ ላይ ተማከሩ ። አንዱም ለአንዱ እንዲህ አለው ያ ባለሕልም ይኸው መጣ ። አሁንም ኑ እንግደለውና በአንድ ጉድጓድ ውስጥ እንጣለው ክፉ አውሬም በላው እንላለን ከሕልሞቹም የሚሆነውን እናያለን አሉ ።

አያችሁ አታላዮችና ምቀኞች የክፋታቸውን መከላከያ አስቀድመው በመመከከር የሚያደራጁ መሆናቸውን ይህ ሁኔታ ሊያስገነዝብን ይችላል ። አሁንም በዘመናችን አታላዮችና ምቀኞች ከዚህ የበለጠ የሐሰት ማግባርተኝነት እንዳላቸው ይህ ሁኔታ ሊያስረዳን ይችላል ። በበለጠም አኳኋን የመንግሥት መሥሪያ ቤት የጸጥታ ክፍልና የፖሊስ ሠራዊት እውነተኛውን ነገር ተከታትለው የአታላዮችን ተግባር ለማስወገድ የሚፈጽሟቸውን ተግባሮች መመልከት በቂያችን ቢሆንም መምህራንም በተቻለ ሁኔታ በማስማማት ምቀኝነትን አስወግደው አንድ በመሆን የአታላዮችን ተግባር ከሀገራችን ላይ ማስወገድ አለባቸው ።

በምቀኞች መካከልም አንዳንድ ደግ ሰው አይጠፋምና ሮቤል በዮሴፍ ላይ የማይመለስ ክፋት ወንድሞቹ

መወሰናቸውን በየ ጊዜ እንዲህ አለ ዘፍ ም ፴፯ ቀጥር ሸ፪ ደም አታፍሱ፤ በዚህች ምድረ በዳ በለችው ጉድ ጓድ ጣሉት ። ነገር ግን እጃችሁን አትጣሉበት አላቸው። እንዲህም ማለቱ ከእጃቸው ሊያድነውና ወደ አባቱ ሊመልሰው ነው ። እንዲህም ሆነ ። ዮሴፍም ወደ ወንድሞቹ በቀረበ ጊዜ የለበሳትን በብዙ ኅብር ያጌጠቸውን ቀሚሱን ገፈፉት ። ወስደውም ወደጉድጓድ ጣሉት ጉድ ጓዱም ውኃ የሌለበት ደረቅ ነበረ ። ይላል ይህ ባታላላቶች ያለ ጭካኔ ያሳየናል ።

ሮቤል ከጨካኞችና ከአታላላቶች ወንድሞቹ ከተለየ በኋላ ጨካኞችና አታላላቶች ወንድሞቹም በዮሴፍ ላይ ሌላ ምክር መከሩና እንሸጠው አሉ ሸጡትም ቀጥር ሸ፭ ዮሴፍን አንሥተው ከጉድጓድ አወጡት ። ለእስማኤላውያንም ዮሴፍን በጅያ ብር ሸጡት ። እነርሱም ዮሴፍን ወደግብፅ ወሰዱት ሮቤልም ወደጉድጓድ ተመለሰ ። እነሆም ዮሴፍ በጉድጓዱ የለም ልብሱንም ቀዳዶ ። ወደ ወንድሞቹም ተመልሶ ብላቴናው የለም እንግዲህ እኔ ወዴት እሄዳለሁ? አለ አታላላቶች ወንድሞቹ ግን ክፋትና ሐሰትን እየጨመሩ በመሄዳቸው አሁንም የማታለልን ዘዴ ፈጠሩና የሚከተለውን ሥራ ፈጸሙ ዘፍ ም ፴፯ ቀጥር ሸ፭ የዮሴፍንም ቀሚስ ወሰዱ ። የፍየል አውራም አርደው ቀሚሱን በደም ነከሩት ብዙ ኅብር ያለበትን ቀሚሱንም ላኩ ወደ አባታቸውም አገቡት እንዲህም አሉት ይህንን አገኘን ይህ የልጅህ ልብስ እንደሆነ ወይም እንዳልሆነ እስኪ እየው አሉት ። እነርሱም አውቆ የልጅ

ቀሚስ ነው ክፉ አውራ በልቶታል፤ ዮሴፍ በእርግጥ ተበጭጭቋል አለ ። ያዕቆብም ልብሱን ቀዳዶ፤ በወገቡም ማቅ ታጥቆ ለልጁ ብዙ ቀን አለቀሰ ይላል ። ተመልከቱ የአታላይዎቹ ተግባርና የሐሰት ምስክርነት በእውነተኛው ዳኛ በያዕቆብ ፊት ተመርምሮ የእውነቱን መሥመር አስለቅቆ ለጊዜው በእውነቱ ቦታ ሐሰትና አታላይነት አባትን ያህል ዳኛ አሳስተው እውነት ነው አሰኝተው እንደተመዘገቡ እናያለን ። አሁንም ለአለንበት ዘመን በሀገራችን ከእነዚህ የክፉ አታላላቶችና ሐሰተኞች ምቀኞች አሉ ። የእነሱም ዘዴ ብዙ ዓይነት ነው በአንድ ወገን በልዩ ልዩ ምክንያት ገብተው ወዳጅ ከወዳጁ አጣልተው በሐሰት ይጠቀሙበታል ። በአንድ ወገን ደግሞ ለማታለል እንዲመቻቸው አንድ የሆነውን የኢትዮጵያ ሕዝብ በጽድቅ ለበስ ተንኩላቸው ወገን እያስመሰሉ የልዩነት መልክ በመፍጠር ለያይተው ለመጠቀም ይሞክራሉ ።

ነገር ግን የፖሊስ ሠራዊትና የጸጥታ ክፍል በሚያደርጉት ተጋድሎ አታላላቶች በብዙ ዘዴ ለግል ጥቅማቸው ሲሻሙ እየተያዙ በየ እሥር ቤቱ ቢገኙም ፈጽሞ አታላላቶችን ለማስወገድ የሚያስችል አልሆነም መን ፈሳውያን መምህራንም እርስ በርሳቸው ሳይለያዩ በፍቅር ተመሥርተው መነቃቀፍንና መለያየትን አስወግደው ቢአስተምሩ ኖሮ አታላላቶች ፈጽመው ከሀገራችን ይጠፋ ነበር ነገር ግን መንፈሳውያን መምህራን በትጋት ፍቅርን መሠረት አድርገው ማስተማር አለባቸው ሐሳውያን ቢጽ ልዩነት ሲፈጥሩ ፖሊሶችና የጸጥታ ክፍል

ሠራዊት አታላዎችን ለማስወገድና ሕዝቡን በፍቅርና በአንድነት ለመምራት ሲደክሙ ይህን የቢጽ ሐሳውያን ልዩነት ለማስወገድ ቅዱሱ የኢትዮጵያ ሕዝብ የተሻለ መንገድ ሊያገኝበት ይችል ይሆናል ።

በሀገራችን ያሉ አታላዎች የጀመሩትን አታላይነትና ሐሰተኝነት ከግቡ ለማድረስ ይደክማሉ እንጂ እግዚአብሔርን በመፍራት ተጸጽተው አይመለሱም ፤ ለወንድማቸውም አያዝኑም እያስመሰሉ የሚናገሩት ሁሉ እውነት አይደለም ሐሰት ነው ፤ የዮሴፍ ወንድሞች ለአባታቸው በሐሰት ሞተ ብለው ተስማምተው ካስረዱት በኋላ ብዙ ዘመን ቂይተው ሐሰታቸውን ሳይለውጡ ከሸጡት ወንድማቸው ፊት ቀርበው የሰጡትን ቃል እንመልከት ዘፍጥረት ም ሟ፪ ቀ፡ ፭- የሴፍም ወንድሞቹን አይቶ አወቃቸው ፤ ቀ፡ ፲፱ እናንተ ሰላዎች ናችሁ የምድሩን ዕራቁትነት ልታዩ መጥታችኋል አላቸው ቀ፡ጥር ፲፩ እኛ ሁላችን የአንድ ሰው ልጆች ነን ፤ እኛ እውነተኞች ነን ፤ በሪያዎችህ ሰላዎች አይደሉም ። አሉት እርሱም አላቸው አይደለም ነገር ግን የአገሩን ዕራቁትነት ልታዩ መጥታችኋል ፤ አላቸው ፤ እነርሱም አሉ በሪያዎችህ አሥራ ሁለት ወንድማማች በከነዓን ምድር የአንድ ሰው ልጆች ነን ፤ ታናሹም እነሆ ዛሬ ከአባታችን ጋር ነው ፤ አንዱም ጠፍቷል አሉት ።

ዮሴፍም አላቸው ፤ እናንተ ሰላዎች ናችሁ ብዬ የተናገርኋችሁ ይህ ነው ሲል አታላይነታቸውንና ሐሰተኛ

ነታቸውን በፈሊጥ አስረዳቸው ማለት ነው ፤ ከዚህ ቀጥሎ የራሱን ቅዱስነት ገለጸላቸውና እርሱም የእግዚአብሔር ማኅደር መሆኑን እንዲህ ሲል አስረዳቸው ፤ እኔ እግዚአብሔርን እፈራለሁና ። እናንተ የታመናችሁ ከሆናችሁ ከናንተ አንዱ ወንድማችሁ በግዛታችሁ ቤት ይታሠር እናንተ ግን ሂዱ ፤ እሁሉንም ለቤታችሁ ራብውሰዱ አላቸውና ፤ በዚህ ጊዜ በእርሱ ያደረ መንፈስ ቅዱስ ሳያውቁት በሕሊናቸው ተቀረጸ የበደሉትንም በደል እያሰቡ ይጸጹቱ ጀመር ፤ ዘፍጥረት ሟ፪ ቀ፡ ፳፩ እነርሱም እርስ በእርሳቸው እንዲህ ተባባሉ ። በእውነት ወንድማችንን በድለናል ። እኛን በማማጸን ነፍሱ ስትጪነቅ አይተን አልሰማነውምና ስለዚህ ይህ መከፈ መጣ ብን አሉ ። ሮቤልም መልሶ እንዲህ አላቸው ። ብላቴናውን አትበድሉ ብያችሁ አልነበረምን? እኔንም አልሰማችሁኝም ። ስለዚህ እነሆ አሁን ደሙ ይፈልገናል አላቸው ፤ በዚህ ጊዜ አታላዎቹ ወደ እውነት ተመልሰው ስለ አዘኑ ከወንድማቸውም ከእግዚአብሔርም ምሕረት አገኙ ፤ ማለት ነው ። በሀገራችን ያሉ አታላዎችና ሐሰተኞችም ከሚፈጽሙት አመጽ ተጸጽተው ቢመለሱ ይጠቀሙ ነበር ። ነገር ግን መከሪያ ስፈልጋቸዋልና መከሪያዎችና አስተማሪዎች አታላዎችን ለመመለስ ወይም ለማስወገድ በእውነት ስለ ሀገራችን ተባብረው መድከም አለባቸው ።

ስምንተኛ ክፍል ።

የኢትዮጵያ ሕዝብ አዋቂ ነው። በጣምም አስተዋይ ነው። እምነትና ፍቅርን መሠረት አድርጎ ለያዘ ሰው ሁሉ እግዚአብሔር እንደሚወደው ያውቃል ለምን በአታላቆች መንገድ ተከትሎ ይለያያል ? የአታላቆቹን ጉዳና ወደግራ ጥሎ ስሕተቱን ለእነርሱ አጎናጽፎ ፣ ተስማምቶ ፈጣሪውን በአንድ ዓይነት መለመንና መንግሥት ስማያትን መውረስ ለምን ይጠላል ? ጠብ ፣ መለያየት ፣ መነቃቀፍ ፣ የመንግሥተ ስማያት እንቅፋት መሆናቸው ግልጽ ነው ። ሃይማኖትም ለየአንዳንዱ ሰው በቀጥታ ከፈጣሪው የሚያገናኝ ልዩ በር ነው እንጂ ። አንዱን ከአንዱ በመለየት የሚጠቀም የለም ። ከዚህ ላይ አርቆ ተመልካችነትና ሐዋርያዊ ዕድል የተገናጸፉት ንጉሠ ነገሥታችን ቀዳማዊ ኃይለ ሥላሴ ሕዝባቸውን በፍቅር ሰንሰለት አስተሳስረው በአንድነት ለማሠራት የሰጡትን ንጉሣዊ ቃል ከዚህ ሳንጠቅሰው አናልፍም ።

ይኸውም ሃይማኖት የግል ነው ። አገር ግን የጋራ ነው ። ሲሉ የተናገሩትን ቃል ብናስተውለው በቂ ነው ። በሃይማኖት ምክንያት የተጣላ ይታረቅበታል የተለያዩ አንድ ይሆንበታል እንጂ መምህራን እርስ በርሳቸው ተለያይተው በአመነጨት የግል ሐሳብ ተከትለን መጣላት መለያየት መነቃቀፍ የለብንም ።

ኢትዮጵያውያን የሆነ ሁሉ በፍቅር በአንድነት ተስማምተን መኖር አለብን እንጂ መለያየት የለብንም ንጉሠ

ነገሥታችን በእግዚአብሔር መንፈስ ተቃኝተው ሃይማኖት የግል ነው ያሉበት ምክንያትም ራሳችን ራሳችንን መርምረን ሳንለያይና ሳንነቃቀፍ ተስማምተን በአንድ ዓይነት የምንመራበትን ዓላማ እንድንይዝ እንጂ ተለያይተን በመነቃቀፍ እየተጣላን ራሳችንን ጉድተን ከፈጣሪያችን እንድንለይ አይደለም ።

ተለያይቶ መኖር ምንጊዜም ጠቃሚ አይደለም ። ማቴ ፲፪—፳፭ ጌታችን ኢየሱስ ክርስቶስ እንዲህ ብሏል እርስ በርሱ የሚለያይ መንግሥት ይጠፋል ። እርስ በእርሱ የሚለያይ ከተማም ሆነ ቤት አይጸናም ያለውን መሠረት አድርገው የአፍሪቃን መንግሥታት ተስማምተው በአንድ ገበታ እንዲበሉ በአንድ ጠርጴዛ እንዲመክሩ ለማድረግ ያስቻላቸው ይህን አምላካዊ ቃል በመከተል መሆኑን መገንዘብ አለብን ።

መምህራንም እርስ በርሳቸው ሳይለያዩ ተስማምተው ምዕመናኑ ፈጣሪያቸውን አምነው ፣ ሳይጣሉ በፍቅር እንዲኖሩ ማስተማር አለባቸው ከእነዚህ የበለጠ መምርያ አለመኖሩን መጽሐፍ ቅዱስ በሰፊው ያስረዳናል ። ማርቆስ ፲፪—፳፱—፴፩ ኢየሱስም መለሰለት አለውም ከትእዛዝ ሁሉ መጀመሪያዬቱ የምትበልጠው ይህች ናት እስራኤል ሆይ ስማ እግዚአብሔር አምላካችን አንድ እግዚአብሔር ነው ። አንተም በልብህ ሁሉ ፣ በነፍስህም ሁሉ ፣ በሐሳብህም ሁሉ በኃይልህም ሁሉ ፣ እግዚአብሔር አምላክህን ውደድ ። መጀመሪያዬቱ ትእዛዝ ይህች ናት ፣ ሁለተ

ኛዬቱም እርስዋን የምትመስል ይህች ናት ፤ በልንጀራ ህን እንደ ራስህ ውደድ ። ከእነዚህ የሚበልጥ ትእዛዝ የለም ። ዘዳግ ፤ ፫ ፬ ሌዋ ፲፱ ፲፰ ።

ብሎ ያዘዘውን ጥሶ ፤ ወዳጅ ከወዳጁ ተጣልቶ እንዲኖር ማድረግ ከምን የመጣ ነው? ከአታላዮቹ የመነጮ ነው እንጂ ከእውነተኞችና ከሰላማውያን መካከል አንዲህ ያለ ተግባር አይወደድም የተጠላ ነው ። ከቢጽ ሐሳውያንም እንድንጠበቅ ጌታችን ኢየሱስ ክርስቶስ ማስጠንቀቂያ ትእዛዝ ሰጥቶናል ። ማቴ ፴፩ ።

የበግ ለምድ ለብሰው ከሚመጡባችሁ ከሐሰተኞች ነቢያት ተጠንቀቁ በውስጣቸው ግን ነጣቂዎች ተኩላዎች ናቸው ። በፍሬያቸው ታውቋቸው አላችሁ ከእኛህ ወይን ከአሜክላስ በላስ ይለቀማልን? ሲል የአታላዮችን ተግባር ገልጸልናል ። ማቴ ፯—፳፩ አቤቱ አቤቱ የሚለኝ ሁሉ መንግሥተ ሰማያት የሚገባ አይደለም በሰማይ ያለውን ያበቱን ፈቃድ የሚያደርግ ነው እንጂ ። ብሎናል እንዲህ ማለቱም በእምነትና በፍቅር እንድንጸና ነው እንጂ በመነቃቀፍ እየተጣላን እንድንለያይ አይደለም ። የአታላዮቹ ቢጽ ሐሳውያን መብዛትና ሲመጡም በክርስቶስ ስም ተጠግተው የሚመጡ መሆናቸውን ጌታችን ኢየሱስ ክርስቶስ ሊሐዋርያት አስረድቶአቸዋል ። ማቴ ፳፬ ቍ ፬ ማንም እንዳያስታችሁ ተጠንቀቁ አላቸው ። ብዙ ሰዎች እኔ ክርስቶስ ነኝ እያሉ በሰሜ ይመጣሉና ብዙ ሰዎችንም ያስታሉ ካለ በኋላ ቍ ፳፫ በዚያን ጊዜ

ማንም እነሆ ክርስቶስ በዚህ ነው ወይም በዚያ ነው ቢላችሁ አትመኑ ። ሐሰተኞች መስሆናችሁና ሐሰተኞች ነቢያት ይነግሉና ። ለማሳትም ታላላቅ ምልክትና ተአምራት ያደርጋሉ ቢቻላቸውስ የተመረጡትን ስንኳ ያስታሉ እነሆ አስቀድሜ ነገርኋችሁ ። ሲል የተናገረውን አስረጅ አድርገን እርስ በእርሳችን የሚያጣላንን ነገር ሁሉ መቀበል የለብንም ።

አስተማሪ ወይም በማስተማር መልክ የሚገቡ አታላዮች በክርስቶስ ስም እናስተምራችኋለን እያሉ ክርስቶስ የማይፈቀደውን ጠብና መነቃቀፍን ፤ በሰው ሕሊና ይመሠርታሉ ። ይህ ተግባር የእምነት መሰናክል ነው ፤ ሕፃን ቂም በቀል አይዝም ለግል ጥቅም አስቦም በተንኮል ሰው አያጣላም ስለዚህ በሕፃን አምሳል ሁናችሁ አስተምሩ ሲል ጌታችን ኢየሱስ ክርስቶስ ሐዋርያት በሥጋዊ ክብር ምክንያት ተነድፈው ለሚያስተምሩ መምህራን መምርያ የሚሆን ውሳኔ ለማግኘት አስበው በጠየቁት ጊዜ እንዲህ ሲል አስረዳቸው ። ማቴ ፲፰ ፤ ፩—፪ ፤ ኢየሱስም ሕፃን ጠርቶ በመክከላቸው አቆመው ፤ ዓለም እውነት እውነት እላችኋለሁ ካልተመለሳችሁና እንደ ሕፃናት ካልሆናችሁ ወደ መንግሥተ ሰማያት አትገቡም ፤ ቍ ፯ በእኔም ከሚያምኑት ከነዚህ ከታናናኾቹ አንዱን ያሰናከለ የወፍጮ መጅ በአንገቱ ታሥሮ ወደ ጥልቅ ባሕር መስጠም ይጽለዋል ፤ በማለት አስረድቷቸዋል ፤ እኛም ኢትዮጵያውያን የሆን ሁሉ ልናስተውለውና ልናስብበት

የሚገባን በደጋጎቹ መምህራን መካከል ተጠግተው አታ
ላዮች እርስ በእርሳችን አጣልተው እንዳያስናክሉን ነው።

በኢትዮጵያችን ካህናት ተገቢውን ጸሎት በየቤተ
ክርስቲያናቸው አድርሰው መከራውንና ድካሙን ሳይሳ
ቀቁ ምዕመናኑን ለመርዳት አስበው በየመንደሩ እየዘሩ
በመስቀል እየባረኩ ጠበል ሲረጩ ይውላሉ። የተቻላ
ቸውንም ያህል መክረው አጽናንተው ይሄዳሉ። አታላዮ
ቹም የእነርሱን አግር ተከትለው በአንድ አንዱ ክፍል
እየተገኙ ። ሕልም አይቼልህ አለሁ እያለ የሚያስጠና
መልእክተኛ ይልኩና ከእንዲህ ያለ ስፍራ ሂደህ ክፍል
ህን ለማግኘት ትችላለህ እያለ ሲያስጠና ይውላል። አታ
ላዮችም በየክፍላቸው ቡና እያፈሉ ዕጣን እያጠሱ ፤
ጠጠር እየጣሉ ፤ ከአጋንንት ጋር ሲጫወቱ ይውሉና ግብ
በከተማ እያወራና የሰውን አሳብ እያዛባ ሲያታልል የዋ
ለው አታላይ ወሬውን ይዘላቸው ይመጣልና ተገናኝተው
ከሌሊቱ በ፪ ሰዓት ደኅና ከበሮ አዘጋጅተው በክፍል በክ
ፍላቸው ተቀምጠው ድምፅ ሲያሰሙ ተታላዩ ሕዝብ ገን
ዘቡን ተሸክሞ ሂዶ በጨለማ እየተደናበረ የሆነውንና ያል
ሆነውን ሲቀበጥር አድሮ ከወንድሙ የሚጣላበትን የሐ
ሰት ዓላማ ተሸክሞ ሲነጋ ወደቤቱ ይገባል ከዚህ አያይዞ
ከወንድሙ ጋር ጠብ ይጀምራል ወይም ሚስቱን ይፈታል።

በዚህ ምክንያት ከትልቅ ጉዳት ይደርሳል። አን
ድም ጥቅም ፈጽሞ አያገኝም። እኒህ የጨለማ ገዢዎች
እንዲያውም በዳኝነት መልክ ተዘጋጅተው ፤ ባለጋራህን

እገሌ ጠርቶሃልና በቶሎ ድረስ በለው ሲሉ ትእዛዝ ስያ
ተላልፉና ፤ በጉን ደግሞ ሌላ አጭበርባሪ ልከው ወን
ድሜ እገሌ ሆይ እኔ እምነግርህን ስማ ፤ እገሌ የተባለ
አዋቂ ጠርቶሃል ፤ መልእክተኛው ወደ አንተ ሳይደርስ
ገንዘብ ይዘህ ሂደህ እጅ ካልነሳህ ፤ በራስህም ፤ በልጆች
ህም መቅሠፍት ያመጣብሃል ብሎ አስደንጋጭ ወሬ ያሰ
ማውና ሹልክ ብሎ ይሄዳል። ወዲያውኑ በፍርሃት የተ
ዋጡት ሚስቱና ልጆቹ እንዳታስፈጁን አሁኑኑ ሂድ
ብለው በማስቸገር እንዲሄድ ያደርጉታል።

እሱም በብዙ ድካም ያገኛትን ገንዘብ ይዞ ሂዶ ሲሰ
ጠው ፤ ጠንቋዩ ተንፈራጦ ይቀመጥና አንተ አሁን
የመጣህበትን ሁሉ ዘርዝራልን ገርህ? ይለዋል። በጠንቋዩ
አደባባይ ያሉትም ሕዝብ እሽ በል። እሽ በል። እንዳ
ትቀሰፍ ይሉታልና እሽ ይላል። እገሌ ከተባለ ሰው ጋር
ተጣልተህ የለም ወይ? ይለዋል። እሱም አዎ ይላል።
ከዚህ አያይዞ መልእክተኞቹ በምሥጢር ያመጡለትን
ቃል ሁሉ ዝርዝር አድርጎ ያነባለታል።

እሱም በፍርሃት እየተንቀጠቀጠ አዎን ፤ አዎን
ይላል። በአካባቢው ያሉ ደጅ ጠኝዎችም በማድነቅ
የጠንቋዩን ነገር አምነው ወሬውን በየመንደሩ ሁሉ ይነ
ዘታል። አታላዩም ተከብሮበት ይኖራል።

እነዚህ አታላዮች ሌሊቱን ሁሉ ሰውን ለማታለል
ከበሮ ሲደጹዱ ያድራሉ። በፈጠራቸው አምላክ አም
ነው የሚኖሩትን በብዙ ያሳስታሉ።

በዚህ ጊዜ የከህናቱን ድካምና ፤ እየበረከቱ የረጩትን ጠበል ሁሉ ዋጋ አሳጡት ማለት ነው። ከዚህ ላይ ከህናትና ዲያቆናት ሊያስቡበት ወይም ሊመክሩበት የሚያስፈልግ ጠቃሚ ነገር አለ። ይኸውም ከህናትና ዲያቆናት ሁሉ የሃይማኖት ኃላፊዎች የሆኑ አባቶች መልካም ፈቃዳቸው ቢሆን ፤ ከሃምሳና ከስሳ ብር ያላነሰ ለየአንዳንዱ ከህንና ዲያቆን ደመወዝ ተሰጥቶት የቤተ ክርስቲያኑን ጸሎት ፈጽሞ በየክፍሉ የምእመናኑን ልጆች ሰብስቦ በቀጥታ እንዲያስተምር ቢደረግ ሕዝቡም ይጠቀማል፤ አታላቶችም ከሀገራችን ይወገዱ ነበር፤ ከህናትና ዲያቆናት የከህነትን ሥራ በጠቅላላው ተግተው እየሠሩ ማንቀሳቀስ አለባቸው እንጂ ፤ እርስ በርሳቸው እየተነቃቀቱ እኔ ምን አገባኝ እያሉ መኖር ተገቢ አይደለም። አታላቶቹ ሌሊቱን ሁሉ ጨለማ ለብሰው ከበሮ እየደበደቡ ፤ ሕዝባችንን ሲያታልሉት ዝም ብሎ ማየት ትልቅ ስንፍና ነው፤ ምእመናኑም ደግና ክፉ ለይተው ሲያውቁ ፤ ወደ ክፉ መንገድ ለምን ይሄዳሉ? የእነዚህን ግብርማ ጌታችን አ.የሱስ ክርስቶስ እንዲህ ሲል አስረድቶናል። ዮሐ፡ ፫—፱።

ብርሃን ወደ ዓለም መጣ ሰዎችም ከብርሃን ይልቅ ጨለማን ወደዱ ሥራቸው ክፉ ነውና። ክፉም የሚያደርግ ሁሉ ብርሃንን ይጠላልና ሥራው እንዳይገለጥበት ወደ ብርሃን አይመጣም ሥራው ክፉ ስለሆነ ፤ እውነት የሚያደርግ ግን ሥራው ይገለጥ ዘንድ ወደ ብርሃን ይመጣል፤ ስለ እግዚአብሔር ይሠራልና፤ የሚለውን ተመልክተን የአታላቶቹን ዓላማ መተው አለብን ለዚሁም ሥራ

ድጋፍ እንዲሆንን ሐዋርያው ጳውሎስ ጽፎልናል ሮሜ ፲፩ ከእንቅልፍ የምትነሡበት ሰዓት አሁን እንደደረሰ ዘመኑን እወቁ ፤ ከአመንበት ጊዜ ይልቅ መዳናችን ዛሬ ወደ እኛ ቀርቧል ፤ እንግዲህ የጨለማውን ሥራ አውጥተን የብርሃን ጋሻ ጦር እንልበስ ብሏልና አስተዋዩ የእትዮጵያ ሕዝብ የአታላቶቹን ዓላማ ፈጽሞ መሠረዝ አለበት።

አታላቶቹም በልዩ ልዩ ዘዴ ተጠግተው የሚጠቀሙበት መንገድ አለ፤ ይህም አንድ ቅጥፈት ነው። ሰው ሲበል በጠቅላላው ከአንድ አባትና ከአንዲት እናት የተወለደ ነው። ማለት ከአዳምና ከሔዋን የተወለደ ነው እንጂ ልዩነት የለውም አንድ ነገድ ነው። ቋንቋ የተለያየ የባት ምክንያት ግን ልዩ ሥራ ነው እንጂ የነገድ ልዩነት አይደለም። ዘፍ ፲፩ ቀ. ፩ ።

ምድር ሁሉ በአንድ ቋንቋና በአንድ ንግግር ነበረች፤ ከምሥራቅም ተነሥተው በሄዱ ጊዜ በሰናዖር ምድር አንድ ሚዳ አገኙ፤ በዚህም ተቀመጡ እርስ በርሳቸውም ኑ ጡብ እንሥራ፤ በእሳትም እንተኮሰው ተበባሉ። ይላል (ሥራ መሥራት በእግዚአብሔር ዘንድ የተወደደ ነገር ስለሆነ ለኑሯቸው ብቻ ሠርተው እንዲጠቀሙበት ለእግዚአብሔር ፈቃዱ ሆነና) ቀ.ጥር ፫ ጡቡም እንደ ድንጋይ ሆነላቸው። የምድርም ዝፍት እንደ ጭቃ ሆነላቸው። ይላል፤ ይህን ስድል ካገኙ በኋላ በዚህ እየተጠቀሙ እንዳይቀመጡ፤ የመጀመሪያው ኑ፤ ተባብለው የተሰበ

ሰቡበት ምክርና ሥራ እንደተፈጸመላቸው አይተው፤ ተንኮል የተመላ እግዚአብሔር የሚይቀበለውን ሌላ ምክር መክረው መከሪዎቹ እንደ ገና እንዲህ አሏቸው፤ ኑ ለኛ ከተማና ራሱ ወደሰማይ የሚደርስ ግንብ እንሥራ፤ በምድር ላይ ሳንበተንም ስማችንን እናስጠራው አሉ። ይላል ይህ ተንኮል ከሥራ ሳይውል በደኅና ሐሳብ የተሠራውን ከተማ እንዲፈርስ፤ በአንድ ቋንቋ የነበረውን ሕዝብ በቋንቋ እንዲለያይ ያደረገብን ይህ ብቻ ነው። ከዚህም ቀጥሎ ይኸውና መዓቱ መጣ፤ ዘፍ ፲፩ ቊጥር ፭ እግዚአብሔርም የአዳም ልጆች የሠሩትን ከተማና ግንብ ለማየት ወረደ እግዚአብሔርም አለ እነሆ እነርሱ አንድ ወገን ናቸው፤ ለሁሉም አንድ ቋንቋ አላቸው ይህንም ለማድረግ ጀመሩ።

አሁንም ያሰቡትን ሁሉ ለመሥራት አይከለከሉም፤ ኑ እንውረድ አንዱ የአንዱን ነገር እንዳይሰማው ቋንቋቸውን በዚያ እንደባልቀው አለ እግዚአብሔርም ከዚያ በምድር ሁሉ ላይ በተናቸው፤ ከተማዬቱንም መሥራት ተዉ። ስለዚህም ስሻ ባቢሎን ተባለ፤ እግዚአብሔር በዚያ የምድርን ቋንቋ ሁሉ ደባልቋልና፤ ከዚያም እግዚአብሔር በምድር ሁሉ ላይ እነርሱን በትኅአቸዋል። የሚለውን የመጽሐፍ ቅዱስ ቃል ስንመለከት በቋንቋ ምክንያት እንደሌላ አስመስለው፤ ለሌላዎቹ የሚያስቡ አታላዮችን ልንቀበላቸው አንችልም፤ ኢትዮጵያ አንዲት ናት እኛም አንድ ነንና እናስተውል።

ለምሳሌ በኢትዮጵያችን አሥራ አራት ጠቅላይ ግዛቶች አሉን በአሥራ አራቱ ጠቅላይ ግዛቶች ውስጥ የሚ

ገፍ ቋንቋዎች ግን ብዙዎች ናቸው፤ ከዚህ ላይ ለአታላዮች ድጋፍ የሚሆን ልማዳዊ ጥያቄ አለ ይህም በአንዳንድ አታላዮች ወይም ተታላዮች ሰዎች መካከል ኢትዮጵያዊውን አገርህ ወዴት ነው ብሎ መጠየቅ ሲሆን ተጠያቂውም ሲመልስ ኢትዮጵያዊ ነኝ በማለት ፈንታ እኔ የአገርህ ልጅ ነኝ ብሎ ይመልሳል፤ ከአታላዮቹም ወገን እንደሆነ በዚህ ምክንያት ገብቶ ብዙ ሰው እያጣላ ይጠቀምበታል። መላሹ ከደኅናዎቹ ኢትዮጵያውያን የሆነ እንደሆነ ግን ተጠያቂው የአሰበው ሥራ ሳይሳካለት ቀርቶ እያዘነ ሲሄድ ከአታላዩ ጋር እንደ አጋጣሚ ይገናኝና ጉዳዩን ሲነግረው፤ ጠያቂውና ተጠያቂው ከአንድ ጠቅላይ ግዛት ውስጥ ሲሆኑ በአውራጃ ግዛት ይገባና ለማጣላት እንዲመቸው አንተ ሞኝ ከእገሌ አገር የመውትን ዘመዶቹን ይረዳል እንጂ አንተ ምኑ ነህ ብሎ በሕሊናው የቂም መርዝ ይተክልበታል፤ ከአሥራ አራቱ ጠቅላይ ግዛቶችም በቋንቋ የተለያዩ ኢትዮጵያውያን ወንድማማቾች በአንድ ላይ ሲያገኝ አታላዩ በባሰ ሁኔታ እያጣላ ስለሚጠቀም ኢትዮጵያውያን የሆነ ሁሉ ይህን ሁኔታ ልናስብበት ይገባል፤ የቋንቋ ልዩነት ወገንነትን የሚለይ አይደለም እንዲያውም በቋንቋ የተለያዩ ኢትዮጵያውያን ሲገናኙ ፍቅራቸውና ወዳጅነታቸው የበለጠ መሆን አለበት።

፲ኛ ክ ፍ ል ።

ኢትዮጵያውያን የሆንን ሁላችን አንድ ሁነን በፍቅር ስንሰለት ተሳስረን ራሳችን ተመራምረን በመጽሐፍ ቅዱስ ትእዛዝ መለያየት ስለማይፈቅድልን እንደ ሐዋርያት ቃል መመራት አለብን ። ፩ኛ ቆሮንቶስ ፩-፲ ወንድሞች ሆይ ስትለያዩ ሁላችሁ አንድ ቃል ትናገሩ ዘንድ በጌታችን በኢየሱስ ክርስቶስ ስም አማልዳችኋለሁ ።

ፍጹማን ትሆኑ ዘንድ በማይለያይ በአንድ ምክርና በአንድ ልብ ኑሩ የሚለው የጳውሎስ ቃል ውግዘት ነው ለምን ይጣሳል? (ለምንስ ይፈርሳል) ይህን ቃል የማያኑ ክርስቲያን የለም ለምን ክርክርና መለያየት ያለበትን ነገር እንከተላለን? ፡ በተቀደሰችው ኢትዮጵያ አገራችን ያለን ክርስቲያኖች አንድ ሆነን ያልተማረውን ወንድማችንን በመጥቀም ፈንታ በፅዳን በመነጨት ልዩ ልዩ አስተያየትና ልዩ ልዩ ስም ተከትለን ፡ እርስ በርሳችን የምንለያ ይበት ምክንያት የለም ሌላ በመነጨው ጠብና ክርክር በማታለል ወደ አገራችን እየገባ እርስ በእርሳችን የሚያለያየን ከሆነ ፡ እኔ የአገሌ ነኝ እኔም የአገሌ ነኝ፤ እኔም የአገሌ ነኝ፤ በማለት የጠብ ብድር አምጥተን አንድነታችንን ማታለል አይገባንም ይህን የመሰለ የመለያየት ምንጭ ሁሉ እንዳንከተል ሐዋርያው ቅዱስ ጳውሎስ ዘርዘሮ በመግለጽ የተከለከለ መሆኑን በጉላህ አስረድቶናል ፩ኛ ቆሮንቶስ ፩-፲፩ ወንድሞቼ ሆይ ፡ በመካከላችሁ ክርክር እንዳለ ስለእናንተ የቀለዩ ሴተ ሰዎች አስታውቀውኛልና ። ይህንም እላለሁ ፡ እያንዳንዳችሁ ፡ እኔ የጳውሎስ ነኝ ፡ እኔስ

እኔስ የአጵሎስ ነኝ ፡ እኔ ግን የኬፋ (የጴጥሮስ) ነኝ ፡ እኔስ የክርስቶስ ነኝ ፡ ትላላችሁ ። ክርስቶስ ተከፍሏልን? ጳውሎስስ ስለ እናንተ ተሰቀለን? ወይስ በጳውሎስ ስም ተጠመቃችሁን? ፡ ይላል ። እንዲሁም ምዕራፍ ፫ ቀጥሮ ፫ ስንመለከት በድጋሚ አጥብቆ መከልከልን ያስረዳናል ። ስለ ዚህ እኛ ኢትዮጵያውያን እኔ የአገሌ ነኝ እኔም የአገሌ ነኝ ፡ በመበባል ተለያይተን ስንገኝ የሚያብሉስ ሠራዊት ሁነን መቅረታችን ነውና ከዚህ ለመዳን የሚያስችል በክርስቶስ ትእዛዝና በሐዋርያት ቃል አምኖ መኖርና ተስማምቶ አንድ መሆን ነው ይህ ፤ ሁላችሁም ስለምታውቁት አስቡበት ።

አታላዮች በዚህ ምክንያት ገብተው እንይያሳስቱን አስቦ ሐዋርያው ቅዱስ ጳውሎስ እንደዚህ ሲል ጽፎልናል ሮሜ ፲፯፤ ፲፯ ወንድሞቼ ሆይ እናንተ የተማራችሁትን ትምህርት የሚቃወሙትን ፡ መለያየትንና ማሰናከያም የሚያደርጉትን ሰዎች እንድትመለከቱ እለምናችኋለሁ ፡ ከእነርሱ ዘንድ ፈቀቅ በሉ ፡ እንደዚህ ያሉት ለገዛ ሆዳቸው እንጂ ለጌታችን ለኢየሱስ ክርስቶስ አይገቡምና በመልካምና በሚያቆላምጥ (በማታለል) ንግግርም ተንከውል የሌለባቸውን ሰዎች ልብ ያታልላሉ ፡ የሚለውን ስንመለከት በተለይ ለደጉ የኢትዮጵያ ሕዝብ እንዳይታለልና እንዳይሳሳት የተጻፈ ማስጠንቀቂያ መስሎ ይገመታል ኢትዮጵያ ንጽሕት ሀገር ናት ፡ ነገር ግን ከባዕዳን ሐሳውያን ቢጽ መንጭቶ በማታለል ወደ አገራችን ገብቶ የጠብ አገመራ እንዳይዘራ የኢትዮጵያ ሕዝብ በአዋቂ

ነቱና በተመራማሪነቱ አበጥሮ የአታላዮችን ተግባር አስወግዶ ተስማምቶ መኖር አለበት ።

ክፍል ፲፩ኛ ።

አትጥላው በባልንጀራህ ምክንያት ኃጢአት እንዳይሆንብህ ገሥጸው አትበቀልም ፤ በሕዝብም ልጆች ቂም አትያዝ ነገር ግን ባልንጀራህን እንደራስህ ውደድ እኔ እግዚአብሔር ነኝ ይላል ።

፪ኛ ማርቆስ ፲፪ ፴ — ፴፩ ስንመለከት የእምነትንና የፍቅርን መሠረትነት ያስረዳናል ቀጥር ፴፩ — ፴፪ ባልንጀራህን እንደራስህ ውደድ ፤ ብሎ ከእምነትና ከፍቅር የሚበልጥ ትእዛዝ አለመኖሩን በጥብቅ አስረድቶናል ፤ አሁን በዚሁ መሠረት ከላይ ለተጠቀሱት ትእዛዞች ባለመጠበቅ ስለሚጣሉ ሰዎች ወደ እውነተኛው ሽማግሌና የክርስቶስ መልእክተኛ ጥያቄዬን አቀርባለሁ ።

ጥያቄ ፤ ቅዱስ ጳውሎስ ሆይ ፤ እኔ ልጅህ ፍጹም ሃይማኖት አለኝ በክርስቶስ አምናለሁ ፤ ነገር ግን ከሁለት ጠበኞች መካከል ፫ኛ ጠበኛ ሁኔ ስለ ልዩ አስተያየት በሃይማኖቱ ቀናሊነት እነሱን አውግዢ በጠብና በክርክር እኖራለሁ ፤ እነሱም በበኩላቸው አውግዘውኛል ። ስለዚህ ከእነርሱ ጋር እየተጣላሁ ስኖር በሃይማኖቱ ብቻ ልጠቀም እችላለሁን ? የእውነተኛው ሐዋርያ የቅዱስ ጳውሎስ መልስ ። ፩ኛ ቆሮንቶስ ፲፫ ቀጥር ፩ የሰውና የመላእክት ቋንቋ ባውቅ ፍቅር ከሌለኝ እንደሚመህ የናስ ደወል መሆኔ ነው ። ያም ባይሆን እንደሚመታ ከበሮ መሆኔ ነው ። ትንቢት ብናገር የተሠወረውንም ሁሉ ጥበቡንም

ሁሉ ባውቅ ተራራ እስካፈልስ ድረስ ፍጹም ሃይማኖት ቢኖረኝ ፍቅር ከሌለኝ ከንቱ መሆኔ ነው ። ገንዘቤን ሁሉ ብመጸውት ሥጋዬን በእሳት ቢያቃጥሉት ፍቅር ከሌለኝ የሚጠቅመኝ ነገር የለም ፤ ፍቅር ያስታግሣል ፤ ፍቅር ያስተዛዝናል ፤ ፍቅር አያቃናም ፤ አያስተፋፍርም ፤ ልብ አያኩራም ፤ ካለ በኋላ ። ቆሮ ፲፫ ቀጥር ፲፫ አሁንም ጸንተው የሚኖሩ ሃይማኖት ፤ ተስፋ ፤ ፍቅር ፤ እኒህ ሦስቱ ናቸው ።

ከሁሉም ፍቅር ይበልጣል የሚለውን ሐዋርያዊ ቃል ለሚጠይቅ ሁሉ የሚሰጠው መልስ ይህ ነው ። ስለዚህ ሌሎች በመነጨት ጠብና ክርክር አታላዮች ለግል ጥቅማቸው ድጋፍ እንዲሆናቸው በመከላከል አግብተው እርስ በእርሳችን የሚያጣሉን ፤ በምን ሊጠቅሙን ነው ፤ እኛ አትዮጽዎታችን የጌታችንን የኢየሱስ ክርስቶስንና የሐዋርያውን ቃል ብቻ ይዘን ተስማምተን በፍቅር አንድ ሁነን የክርስቶስ ሠራዊት መሆን አለብን እንጂ ሌሎች በመነጨት ጠብና ክርክር ተከትለን በመለያየት የዲያብሎስ ሠራዊት መሆን የለብንም ፤ ይህን ነገር ሁላችንም እናስብበት ባልሆነ ፍርድ እየፈረዱ እርስ በእርስ መለያየት የተከለከለ ነው ።

ማቴ ፯ ቀጥር ፩ አትፍረዱ እንዳይፈርድባችሁ ። በፈረዳችሁት ፍርድ ይፈረድባችኋል በምትሰፍሩበት መስፈሪያ ይሰፈርባችኋል ይላል ።

እንደዚሁም ማቴ ፲፰ ቀጥር ፲፰ እውነት እውነት እላችኋለሁ በምድር ያሠራችሁት በሰማይ የታሠረ ይሆ

ናል ። በምድር የፈታችሁት በሰማይ የተፈታ ይሆናል ይላል በዚህ ጊዜ የተጣላ እያስታረቅን በማስማማት ለሁሉ እየፈታን የመንግሥተ ሰማያት መሪዎች እንድንሆን እንጂ እርስ በራሳችን እየተጣላን በመግዛዘት ሕዝቡን ሁሉ አሳስተን በጠብና በክርክር ለያይተን የገንዘብ አሳት መሪዎች እንድንሆን የተሰጠን ሥልጣን አይደለም ። ቍጥር ፲፱ ፤ ደግሞ አላችኋለሁ ከእናንተ ሁለቱ በምድር ተስማምተው ቢለምኑ የለመኑት ሁሉ ከሰማይ አባቱ ዘንድ ይደረግላቸዋል ይላል ። የምንለምነውን አስቀድሞ አስረድቶናል ። ይኸውም ማቴ ፯ ቍጥር ፲፪ በደላችንን ይቅር በለን እኛም የበደሉንን ይቅር እንድንል ። ወደ ፊትናም አታግባን ከክፉ አድነን እንጂ በሉ ብሎ ማዘዙ ተጣልተን ወደ ገንዘብ አሳት ከመውረድ እንድንድን ነው ። ማቴዎስ ፲፰ ቍ፡ ፳ ሁለት ወይም ሦስት ሁኔታ በሰሜ ወደሚሰበሰቡበት ከዚያ በመካከላቸው እሆናለሁና አለ ፤ በዚያን ጊዜ ጴጥሮስ ወደ እርሱ ቀርቦ አቤቱ ጌታዬ ወንድሜ ስንት ጊዜ ቢበድለኝ ይቅር ልበለው እስከ ፯ት ጊዜ ነውን ? አለው ኢየሱስም አለው ፪ ጊዜ ፯ት ነው እንጂ ፯ት ጊዜ አልልህም አለው ።

በዚህ ጊዜ ለበደለ ሰው ሰብአ ጊዜ ሰባት ይቅርታ ማድረግ የሚገባ ሲሆን 70×7 490 ፪—×፯—፬፻፲ አራት መቶ ዘጠና ጊዜ ለበደለ ሁሉ ይቅርታ ማድረግ ተገቢያችን ነውና መጀመሪያ በኢትዮጵያችን በልዩ አስተያየት ገብተው ሁላችን ክርስቲያኖች ስንሆን በልዩ

ስምና በትርፍ አስተያየት አጣልተው የሚለያዩን አታላዮች መሆናቸውን አውቀን የእነርሱን ለግል ጥቅማቸው ሲሉ የሚያቀርቡትን ልዩ ሐሳብ አስወግደን በክርስቶስ ቃልና በሐዋርያት ትምህርት መሠረት ተስማምተን የፍቅር ባለቤቶች ሁኔን የክርስቶስ ሠራዊት መሆን አልብን ። በልዩ አስተያየቱ ጌታችን ኢየሱስ ክርስቶስ ሁለት ወይም ሦስት ሁኔታ በሰሜ ወደሚሰበሰቡበት ከዚያ በመካከላቸው እሆናለሁ ማለቱ ያለጥርጥር ማለያየትን አስወግደው አንድ ሁኔታ ቢለምኑኝ አቀበላቸዋለሁ ማለቱ ነው እንጂ በየአንዳንዳቸው ልዩ አስተያየት ወደ ጠብ በመጨመር ለሕዝቡ እያስጠኑ እርስ በእርስ እየተነቃቀፈ ስለ ተጣላና ስለተለያየ በክፍል በክፍላቸው በብዙ ሚሊዮን የሚቈጠር በጠብ ምክንያት የተለያየ ሕዝብ አላቸውና ይህ ከላይ በተጠቀሰው አምላካዊ ቃል ተስማምተው ሕዝቡን በአንድ መንገድ ካልመሩት የሚጠቀሙበት አይመስለኝም ።

ሆኖም እኛ ኢትዮጵያውያን ሌሎች በፈጠሩት ጠብና ክርክር ተከትለን መለያየት የለብንም ፤ ተስማምተን በአንድ መመራት አልብን ባይነኝ ።

በጠብና በክርክር ምክንያት እንደ ሐሳውያን ቢጽሐፋብ አንዱ በአንዱ እንዳይፈርድና ተለያይተውም ከባሰ ነገር እንዳይደርሱ ጌታችን ኢየሱስ ክርስቶስ አሟላ ፤ ሉቃስ ፯—፴፯ አትፍረዱ ይፈረድባችኋል ፤ ብሏል ፤ ቀጥሎም ቍ፡ ፴፱ ምሳሌም መስሎ ነገራቸው ዕውር ዕውርን

ሊመራ ይችላልን ? ሁለቱስ በገደል ይወድቁ የለምን ?
 ማለቱ የትኛው ዕውር ነው ዕውርን ልምራ የሚል እስኪ
 ልብ አድርገን እናስተውለው ፤ ይህ ትእዛዝና ጥያቄ በእ
 ውነቱ የዕውራን አይደለም ። ዓይን ላላቸው ነው ።
 ቊጥር ፵፩-፵፫ ለምንስ በወንድምህ ዓይን ያለውን ጉድፍ
 ታያለህ ከዓይንህ ያለውን ግንድ አታስተውልምን ? ማለቱ
 ምን ልንለው እንችላለን ? ተለያይተው ሕዝብን የሚለ
 ያዩና እርስ በእርስ መነቃቀፍን የሚያስተምሩ ቢጸ ሐሳ
 ውያን ናቸው ከማለት በስተቀር ሌላ መልስ አናገኝም ።
 ስለ ዚህ የሐዋርያውን የጳውሎስን መሪ ቃል እንስማ ፤ ቆላ
 ስይስ ፫—፲፫ ባልንጀሮቻችሁን ፤ ታላቸው እርስ በእርሳ
 ችሁም ይቅር ተባባሉ ባልንጀሮቻችሁን የነቀፋችሁበትን
 ሥራ ተው ። ክርስቶስ ይቅር እንዳላችሁ እናንተም እን
 ደርሱ ይቅር በሉ ። ከዚህም ሁሉ ጋራ ሁልጊዜ በፍቅር
 ኑሩ ፤ የአንድነቱ ማሠሪያ እሱ ነውና ፤ የሚለውን ቃል
 ለመፈጸም ያብቃን ።

፲፪ኛ ክፍል ።

መልካም ጠባቂና እውነተኛ ኃላፊ የሆነ በኃላፊነቱ
 ውስጥ አታላዎች እየገቡ በማታላል ሕዝቡን ወደገዳት
 ቢያደርሱበት ፤ ስለ ሕዝቡ በደል ይቅርታን ከፈጣሪው
 ለማግኘት ራሱን አሳልፎ ይሰጣል ። ዘጸአት ፴፪ ቊጥር
 ፴ በነጋውም ሙሴ ለሕዝቡ ፤ እናንተ ታላቅ ኃጢአት
 ሠርታችኋል ። አሁንም ወደ እግዚአብሔር እወጣለሁ ፤
 ምናልባት ኃጢአታችሁን አስተሰርይላችኋለሁ አላቸው ።

ሙሴም ወደ እግዚአብሔር ተመልሶ ፤ ወዮ እኒህ ሕዝብ
 ታላቅ ኃጢአት ሠርተዋል ። ለራሳቸውም የወርቅ አማ
 ልክት አድርገዋል ፤ አሁን ይህን ኃጢአታቸውን ይቅር
 በላቸው ። ያለዚያ ግን ከጻፍኸው መጽሐፍህ እበክህ ደም
 ስሰኝ አለ ። ይላል ጌታችን ኢየሱስ ክርስቶስም እንዲህ
 ይላል ። ዮሐ ፲—፲፩ መልካም እረኛ እኔ ነኝ ቸር እረ
 ኛም ስለ በጎቹ ቤዛ ሕይወቱን ያለውጣል እረኛ ያልሆነ
 በጎቹም የእርሱ ያልሆኑ ብንደኛ ግን ተኩላ ሲመጣ
 ባዩ ጊዜ በጎቹን ትቶ ይሸሻል ፤ በጎቹንም ተኩላ ይነጥ
 ቃቸዋል ። ይበትናቸዋልም ፤ ሞያተኛውም ይሸሻል ለበ
 ጎቹም አያዝንም ሞያተኛ ነውና ይላል ። ስለ ዚህ ተኩላ
 ዲያብሎስ በጠብና በምቀኝነት እርስ በእርሳችን ስንለያይ
 እየነጠቀ የገሃነመ እሳት ሠራዊት ሲያደርገን አታላዎቹም
 የዲያብሎስ መሣሪያ ሁኔታ ለግላቸው ከመጠቀም በስ
 ተቀር እንደሙሴ ወገኖቻቸውን ከእግዚአብሔር ጋር ለማ
 ስታረቅ ሐሳብ የላቸውምና አታላዎችን መከተል የለብ
 ንም ። እርስ በእርሳችን ተፋቅረን የፍቅር አምላክ ክርስ
 ቶስን መከተል አለብን ። ስለ ሐሳውያን በአጭሩ ከዚህ
 ላይ አቆማለሁ ።

አዳም ከኛ እንደ አንዱ ሆነ ::

ክፍል ፲፫ኛ ::

ናሁ አዳም ከነ ከመ አሐዱ እምነነ ከመ ያእምር ሠናዩ ወእኩዩ ፡ እነሆ አዳም መልካሙንና ክፉውን ለማ ወቅ ከኛ እንደ አንዱ ሆነ ይላል ። ዘፍጥረት ፫ ቀጥር ፳፪

ምእመናን ሆይ ።

እግዚአብሔር አምላካችን የፍጥረታት ፈጣሪ ሲሆን አዳም አባታችንም የእግዚአብሔር እንደ ራሱ የሥራ ፈጣሪ በመሆኑ ከተፈጠረበት መሬት ሐሳቡን በማስፋፋት በልዩ ልዩ ዘዴ መሬትን በእውቀት ወንፊት እያበጠረ የሥራ መሣሪያዎችን ለማዘጋጀት ቻለ ። ያዘጋጃቸው መሣሪያዎችም ከተሰጠው ኃይል በላይ ኃይል አገኘባቸው፤ እነዚህም ሥራዎች ሠርቶ የሚጠቀምባቸው ፍቅርንና ትሕትናን ፣ ጸሎትንና ጸምን አጣምሮ የያዘ እንደሆነ ነው ። እግዚአብሔር ቸር ፣ ይቅር ባይ ፣ እውነተኛ ፣ ርኅሩኅ ስለ ሆነ አዳምን ቸር ፣ ይቅር ባይ ፣ እውነተኛ ፣ ርኅሩኅ እንዲሆን በእርሱ አምሳል ፈጥሮታል ። ዘፍ. ፭ ቀ. ፩ እግዚአብሔር አዳምን በፈጠረ ቀን በእግዚአብሔር አምሳል አደረገው ይላል ።

ከአዳም ተወልዶ በግብር ከሰይጣን ከተዛመደ ግን ሠርቶ ሊጠቀምባቸው ወይም ከጥፋት ሊድንባቸው አይችልም ። እውነተኛነትና የእግዚአብሔር ፈቃድ ፈጻሚዎች የሆኑ ግን ከጥፋት ይድኑበታል ፣ ያድኑበታልም ። ሰይጣን ራሱ ተጉድቶ ሌላውን የሚጉዳ ረቂቅ ፍጥረት

ነው ። አይበላም ፣ አይጠጣም ፣ ከመብላት ፣ ከመጠጣት የበለጠውን ኃጢአትና ክፋትን ተንኮልን ተጉናጽፎ ይኖራል ። በሚበሉና በሚጠጡት ፍጥረቶች ሕሊና እየገባ መሰናክልነትን ይፈጥርባቸዋል ። ሐሰትና አመጽን እንዲሠሩ ያደርጋቸዋል ። ለዚህ ረቂቅ ጠላት የሚያሸንፈው መሣሪያ ግን ከባድ አይደለም በጣም ያነሰ ነው፤ ይኸውም በፍቅር ፣ በስምምነት ጸንቶ ፣ የታዘዘውን ጸምና ጸሎትን ከእምነት ጋር ከያዙ በቀጥታ ይቸነፋል ።

መብልና መጠጥን ከበዙ ፣ በጠብና በክርክር ከኖሩ፤ ዘፈንና ጨዋታ ከዘወተሩ ደግሞ ሰይጣን እየገፋፋ ከፍጹም ጥፋት ያደርሳል ። በኖኅ ዘመን የነበሩ ሕዝብ ሰይጣን አሸንፋቸው የኃጢአት ሥራ ቢያዘወትሩ ኃጢአት ካልሠሩት እንስሳት ጋር በንፍር ውኃ እንዲደመሱ አደረጋቸው ። በመከከላቸው አንዱ ሰው ማለት ኖሳ እግዚአብሔርን በመፍራት ከክፉ ነገር ሁሉ ርቆ ስለተገኘ ፣ እግዚአብሔርም ኖሳን አለው ፣ አንተ ቤተ ሰቦችህን ሁሉ ይዘህ ወደ መርከብ ግባ ፣ በዚህ ትውልድ በፊቱ ጸድቅ ሆነህ አይቸሃለሁና አለው ። በእግዚአብሔር ዘንድ ጸድቅ ሆነህ አይቸሃለሁና ተብሎ ከመመስገኑም በላይ ከታዘዘው መዓት አንዴት አንደዳነ እንመልከት ። ዘፍ. ፯ ፩ ።

ኖኅም እግዚአብሔር እንዳዘዘው ሁሉ አደረገ ፣ ኖኅም የጥፋት ውኃ በምጽኦር ላይ በሆነ ጊዜ የሰድስት መቶ ዓመት ዕድሜ ነበረ ፣ ኖኅም ስለ ጥፋት ውኃ ልጆቹንና

ሚስቱን የልጆቹንም ሚስቶች ይዞ ወደ መርከብ ገባ ። ከሰባት ቀንም በኋላ የጥፋት ውኃ በምድር ላይ ዘመ በኖኅ ዕድሜ በስድስተኛው መቶ ዓመት ሥጋ የለበሰ ፍጡር ሁሉ ተደመሰሰ ። ኖኅም በሥራው ላይ ደግነትንና እምነትን በርኅራኄ ማኅደር አጠቃልሎ ስለያዘ የባሕር ዓለም መርከብ የተባለውን ፈጠረ በዚሁም ሥራው እግዚአብሔር ፈቅዶለት ብዙ ልዩ ልዩ ፍጥረታትን ለማዳን ቻለ።

ስለዚህ እስከ አሁን ድረስ በኖኅ ተግባር ተመርተው ሕዝብን በመጥቀም ላይ የሚገኙ የባሕር ኃይሎች ተብለው የሚጠሩ ሁሉ ዕድላቸው ከኖኅ ክፍል ነው ። ኖኅ ሠርቶ ለሚኖርና በቅን ልቡና ለሚያገለግል በተንኮለኞችና በአመጸኞች ምክንያት ዳግመኛ ጥፋት እንዳያገኘው ከእግዚአብሔር ሙሉ ቃል ኪዳን ተቀብሏል ዲያብሎስም ከዚሁ ቃል ኪዳን በኋላ የነበረው የመስሐቲነት ኃይል ተቀንሶበታል ፤ ነገር ግን ፈጽሞ ድል አልሆነም የጌታችን የኢየሱስ ክርስቶስን መምጣት ይጠብቃልና ። ኖኅ ከእግዚአብሔር የተቀበለው ቃል ኪዳን የሚከተለው ነው። ዘፍ ፱ ቀ ፳ እግዚአብሔርም ለኖኅና ለልጆቹ እንዲህ ብሎ ተናገረ ። እኔም እነሆ ቃል ኪዳኔን ከእናንተና በኋላ ከሚመጣው ከዘራችሁ ጋር አቆማለሁ፤ ከእናንተ ጋር ባሉትም ሕያው ነፍስ ላላቸው ሁሉ ፤ ከእናንተ ጋር ከመርከብ ለወጡት ለወፎች ለእንስሳትም ለምድር አራዊትም ሁሉ ለማንኛውም ለምድር አራዊት ሁሉ ይሆናል ።

ቃል ኪዳኔንም ለእናንተ አቆማለሁ ሥጋ ያለውም ሁሉ ዳግመኛ በጥፋት ወኃ አይጠፋም ፤ ምድርንም ለማ

ጥፋት ዳግመኛ የጥፋት ውኃ አይሆንም ፤ ሲል ለኖኅ አባታችን ኃይል ያለው ሹመት ሰጠው ፤ ይህን ቃል ኪዳን ከተቀበለ በኋላ ፤ ኖኅም ገበሬ መሆን ጀመረ ወይንም ተከለ ። ከወይን ጠጁም ጠጣና ሰከረ በድንኳኑም ውስጥ ዕራቁቱን ሆነ ። የከነዓን አባት ካምም የአባቱን ዕራቁት ነት አየ ወደ ውጪም ወጥቶ ለሁለቱ ወንድሞቹ ነገራቸው ። ኖኅም ከወይን ጠጁ ስካር ነቃ ፤ ታናሹ ልጁ ያደረ ገበትንም አወቀ እንዲህም አለ ከነዓን ርጉም ይሁን ለወንድሞቼም የባሪያዎች ባሪያ ይሁን ሲል የርግማን ቃል አስተላለፈና በዚህ ምክንያት ከእግዚአብሔር የተቀበሉት በረከት ተቀነሰ ። ዘፍ ፱ ቀ ፩-፭ እንመልከት ። ሰይጣንም ተቸንፎ ወድቆ ነበረና በዚህ ምክንያት መግቢያ አግኝቶ የመስሐቲነቱ ኃይል ታድሶለት ወንድም ከወንድም ጋር ያጣ ላና ያጋድል ጀመር ።

በአዳም አባታችን በደል ምክንያት ተጥሎብን የነበረውን መርገም እንዲህ ይላል ። ዘፍ ፫— ፲፯ ሕ እግዚአብሔር ለአዳም እንዲህ አለው ፤ የሚስትህን ቃል ሰምተሃልና ፤ ከእርሱ እንዳትበላ ከዘዝኩህ ዛፍም በልተሃልና ምድር ከአንተ የተነሣ የተረገመች ትሁን በሕይወት ዘመንህም ሁሉ በድካም ከእርስዋ ትበላለህ እጾህና አሜካላን ታበቅልብሃለች የምድርንም ቡቃያ ትበላለህ ወደወጣህበት መሬት እስክትመለስ ድረስ በፊትህ ወዝ እንጀራህን ትበላለህ አፈር ነህና ወደ አፈር ትመለሳለህ ፤ የሚል ፍጹም ርግማን ረግሞት ነበር ነገር ግን ፈጣሪያችን ርኅሩኅ ይቅር ባይ ስለሆነ ፤ ከላይ በተጠቀሰው ርግ

ማን መሠረት ልጆቹ ፈጽመው ስለበደሉ በደለኞቹን በንፍር ውኃ ደምስሶ መርገሙን በኖላ ደግነት ፈጽሞ እንዲህ ሲል ሽርታል ። ዘፍ. ፱. ቀ. ፩

እግዚአብሔርም ኖላንና ልጆቹን በረከቸው እንዲህም አላቸው ብዙ ተባዙ ምድርንም ሙሏት አስፈሪ ነታችሁና አስደንጋጭነታችሁ በምድር አራዊት በሰማይም ወፎች በምድር ላይ በሚንቀሳቀሱትም በበሕር ዓሦችም ሁሉ ላይ ይሁን ። ሲል ሙሉ በረከት ሰጣቸው ነገር ግን ኖላ በትንሽ ነገር ተበሳጭቶ በካም በደል ምክንያት የልጅ ልጁን ከነዓንን ስለረገመ ሰይጣን ተግባሩን ለማስፋፋት ቻለና የተባረኩትንም ሁሉ እርስ በርሳቸው እያጣላ መስሐቲነቱን ቀጠለ ። ስለዚህ አባቶች የሆናችሁ ሁሉ ልጆቻችሁን አትርገሙ ፤ ርግማን ለሰው ልጅ ሁሉ ትልቅ መርዝ ነው ምድራዊ ሐኪምም ሊያድነው አይችልም መርዝነቱም የሚተላለፍ ረቂቅ በሽታ ነው ። ከዚህ ረቂቅ ተላላፊ በሽታ ለመዳን እንድንችል ትሕትናና ትእግሥት ፤ ርኅራኄ የሚበሉትን መድኃኒቶች መያዝ አለብን ። እነዚህም መድኃኒቶች እንደበሽታው ረቂቃን ናቸው የሚገዙበትም ዋጋ በጣም ያነሰ ነው ።

ይኸውም አባትንና እናትን እንዲሁም ሽማግሌዎችን አክብሮ ትእዛዛቸውንም ሰምቶ በመፈጸም አስፈላጊ ነገርም ቢገኝ በትሑት ቃል አስረድቶ ቡራኬን መቀበል ነውና ወጣቶች የሆናችሁ ሁሉ የነገ አባቶች

ስለ ሆናችሁ ዛሬ ከርግማን ወድቃችሁ የሰይጣን ማኅደር እንዳትሆኑ ፤ ነገም አባቶች በሆናችሁ ጊዜ በትንሽ ነገር ተበሳጭታችሁ ልጆቻችሁን በመርገም የሰይጣን በር ከፋቾች እንዳትሆኑ መጠንቀቅ አለባችሁ ። ሰይጣን በአባት ርግማን ምክንያት ከሰው (ማለት ከልጅ ሕሊና) ገብቶ ሊያስትና ሊጎዳ ይችላል ። በከነዓን ርግማን የሴምና የያፌት ልጆች ከአያታቸው የወረሱትን ቡራኬ ሊጠቀሙበት አልቻሉም ይኸውም ዓለም በብዙ ቋንቋ ተለያይታ የቀረችበትን መዓት ያመጣ ያልሆነ ምኞትና ተግባር ተባብረው በክፋት ሥራ ስለ ተገኙ ነው ። ዘፍ. ፲፩ ቀ. ፩

ምድርም ሁሉ በአንድ ቋንቋና በአንድ ንግግር ነበረች ። እግዚአብሔርም የአዳም ልጆች የሠሩትን ከተማና ግንብ ለማየት ወረደ ። እግዚአብሔርም አለ እነሆ እነርሱ አንድ ወገን ናቸው ለሁሉም ቋንቋ አላቸው ይህንም ለማድረግ ጀመሩ አሁንም ያሰቡትን ሁሉ ለማድረግ ለመሥራት አይከለከሉም አንዱ የአንዱን ነገር እንዳይሰማው ቋንቋቸውም በዚያ ይደባለቅ አለ እግዚአብሔር ከዚያ በምድር ሁሉ ላይ በተናቸው ከተማዬቱንም መሥራት ተው ይላል ።

እግዚአብሔር በምድር ሁሉ ላይ እነርሱን በትኖአቸዋል ። ይህንም መዓት ያመጣ ማን ነው የአባት ርግማን ነውና አባቶች ልጆቻችሁን አትርገሙ ፤ ሰይጣን የሚገባበት ምክንያት ካላገኘ ሰውን ሊጎዳ አይችልም ፤ ይልቁንም ጌታችን ኢየሱስ ክርስቶስ እንሆ አዳም ክፉ

ውንና መልካሙን ለማወቅ ከኛ እንደ አንዱ ሆነ የሚለውን አምላካዊ ቃል ለመፈጸም፤ በአምላክነቱ የሰይጣንን ኃይል አድክሞ በሰውነቱ ልዩ ልዩ የሆኑትን የመከራ ፈተናዎች ተቀብሎ ሙሉ ነፃነትን ለሰው ልጆች ሁሉ ሰጥቶአል ።

እንደ ኢትዮጵያውያን ሊቃውንት አቈጣጠር አዳም አባታችን በተፈጠረ በአምስት ሺህ አምስት መቶ ዘመን አካላዊ ቃል ወልደ እግዚአብሔር በከርወ ማርያም አደረ ከተወለደም በ፴ ዓመቱ በዮርዳኖስ ተጠመቀ ተጠምቆም ፵ቀንና ፵ ሌሊት ጸመ ።

መዋዕለ ጸሙንም ከፈጸመ በኋላ የት ዓመት ከ፫ት ወር በኢየሩሳሌም እየተዘዋወረ በማስተማር ከዲያብሎስ የተዘራውን የክፋት አዝመራ ፈጽሞ አጠፋና ለአዳምና ለልጆቹ ሁሉ ሙሉ ነፃነትን ለመስጠት ስለፈቀደ መጋቢት ፳፪ ቀን ልዑል ባሕርይ ፈጣሪ ነሱ ፍጥረታት፤ ከእንስሳት ሁሉ ዝቅተኛውን እንስሳ መርጦ የትሕትና መጨረሻ ተግባሩን ሲያስተምር በአህያ ግልገል ተቀምጦ ኢየሩሳሌም ገባ ።

ሕዝቡም አምላክነቱን አውቀው ሆሣዕና በዓርያም ለወልደ ዳዊት እያሉ ሲያመሰግኑ አልፎ አልፎ በትዕቢት አደርባቸው የነበረ ሰይጣን በኖ መድረሻውን አጣ ። ከጸሎት ቤትም የሚደረገውን አመጽ የሰይጣን ተግባር ስለ ሆነ የሚሸጡትንና የሚገዙትን ሁሉ አበረራቸው፤ እንዲህም አላቸው ። ቤቴ የጸሎት ቤት ትባላለች ተብሎ

ተጽኞል፤ እናንተ ግን የወንበዶች (ሥፍራ) ዋሻ አደረጋችኋት አላቸው ማቴ ፳፩ ቀ ፩—፲፫ ።

ሰው በልዩ ልዩ ሥራዎች ሲጠቀምና ሲጉዳ ኑሯል ነገር ግን ጉዳት የሚያስከትሉ ሥራዎች ሁሉ በጌታችን በኢየሱስ ክርስቶስ ትእዛዝ ፈጽመው ተሸረዋል ። ሰይጣን ከአዳም አባታችን ጀምሮ ሰውን ወደ ስሕተት እየጨመረ ያሠራውን ኃጢአት መጋቢት ፳፯ ቀን በዕለተ ዓርብ በመልዕልተ መስቀል ተሰቅሎ፤ በፈቃዱ ቅድስት ነፍሱን ከቅድስት ሥጋው ለይቶ ሞቶ ተቀብሮ ።

፳፱ ቀን በዕለተ አሁድ በአምላክነቱ ኃይል ስለተነሣ የዲያብሎስ ኃይል በአዳም ልጆች የሥራ ጉድለት ምክንያት እየገባ ወልጥኖባቸው ሲኖር የነበረ ሁለተኛ መግቢያ እንዳያገኝ አድርጎ ሽሮታል ። ማቴ ፳፯ ቀ ፶፪ መቃብሮችም ተከፈቱ ከተኙበትም የቅዱሳን በድኖች ብዙዎች ተነሡ ከመቃብራቸውም ወጡ ይላል ።

የነፍሳት መቃብር ሲኣል (ብቻዋን) ባዶዋን ቀረች ማለት፤ ነው ሆኖም ዲያብሎስ በልዩ ልዩ ፈተናዎች ስለሚቃወመን ጌታችን ኢየሱስ ክርስቶስ የምንጠበቅበት ጽኑ እጋሻ ሰጥቶናል ይኸውም ከአጋንንት በጣም የከፋውንና ኃይለኛ የሆነውን ሰይጣን፤ ሐዋርያት አባቶቻችን ሊያወጡት ወይም ሊያቸንፉት ስላልቻሉ፤ በምን ምክንያት ነው ልናወጣው ያልቻልን ብለው በጠየቁት ጊዜ ኢየሱስም መለሰላቸው ከእምነታችሁ መጉደል የተነሣ ነው፤ እውነት አላችሁ አለሁ፤ የሰናፍጭ ቅንጣት የምታህል ሃይ

ማናት ቢኖራችሁ ይህን ተራራ ከዚህ ወዲያ ተነሣ ብት ሉት ይነሣል፤ የሚሰናችሁ የለም ። እንዲህ ያለ ዓይነት ግን አይወጣም በጾም በጸሎት እንጂ ሲል ጽኑ እ መሣሪያ ጾምና ጸሎት መሆኑን አስረድቶናል ማቴ 17 ቀ 28-29 ። አሁን ያለነውም ትውልድ ከሥራችን ጋር መደበኛ አድርገን ልንጠብቀው የሚገባን አንደኛ ፍቅር ፂኛ ጾምና ጸሎት ነው፤ ይህን ካልጠበቅን ሁለተኛ ተሰቅሎ የሚያድነን አናገኝምና በክርስቶስ አምነን፤ መነቃቀፍን አርቀን ተስማምተን በመሥራት፤ ጾምንና ጸሎትን ጠብቀን፤ ዲያብሎስን ድል አድርገን መንግሥተ ሰማያትን ለመውረስ ያብቃን ።

አስጀምሮ ላስፈጸመን አምላክ ክብር ምስጋና ይግባው።

አሜን ።

መ | ኪዳነ ማርያም ገብረ ሕይወት ።

ማረሚያ ።

ተራ ቀጥር	ግድፈት	እርም	መሥመር	ገጽ	ክፍል
፩ኛ	ሕዝቡን ከዚህ በኋላ አንድ እምነት	ከዚህ በኋላ ሕዝቡን በአንድ እምነት	18	2	፩
፪ኛ	ሰንቢዩ ዳዊት ተገለጸለት	ሰንቢዩ ዳዊት ተገለጸለት	28	1	፫
፫ኛ	ሰትላያዩ	ሳትላያዩ	2	፵፪	1
፬ኛ	ባዕዳን ባመነጨት	ባዕዳን ባመነጨት	18	፵፪	1
፭ኛ	እንደነታችንን	እንደነታችንን መለማታለል አይገባንም	18	፵፪	1
፮ኛ	ለሁሉም ቋንቋ አላቸው	ለሁሉም አንድ ቋንቋ አላቸው	18	52	18

ከመምህር ኪዳነ ማርያም ገብረ ሕይወት ተዘጋጅተው
የታተሙ መጻሕፍት ።

፩ኛ የዴሮ ሡልጣንና ጎልጎታ የኢትዮጵያ ገዳም አስ-
ረጅ በኢየሩሳሌም በ፲፱፻፶ ዓ. ም.

፪ኛ ርትዕት ይአቲ ሃይማኖቱ ለቅዱሳን አበዊን
በ፲፱፻፶፪ ዓ. ም.

፫ኛ ስለ ዴሮ ሡልጣን የኢትዮጵያ ርስትነት
በ፲፱፻፶፫ ዓ. ም.

፬ኛ ፩ኛ መጽሐፍ ማሻሻል የተለመደ ሕግ ነው
በ፲፱፻፶፭ ዓ. ም.

፭ኛ ፪ኛ መጽሐፍ ማሻሻል የተለመደ ሕግ ነው ።
በ፲፱፻፶፮ ዓ. ም. መስከረም ፯ ቀን ።

፮ኛ ፫ኛ መጽሐፍ ማሻሻል የተለመደ ሕግ ነው
በ፲፱፻፶፮ ዓ. ም. ኅዳር ፲፯ ቀን ታተመ ።

፯ኛ ማታለል ይቅር በ፲፱፻፶፯ ዓ. ም. ጥቅምት ፴
ቀን ታተመ ።